

సత్యరాజాపూర్వదేశ యాత్రలు.

ప్రథమ భాగము

ఆంధ్ర మహాశయము



By

K. VEERESALINGAM

సత్యరాజాపూర్వదేశయాత్రలు.

—ॐॐॐ—

ప్రథమభాగము

ఆడుమళయాళము

—ॐॐॐ—

మొదటి ప్రకరణము

—•—

నేను పరీధావి సంవత్సర చైత్రశుద్ధ నవమి మంగళవారమునాడు పుష్కమినక్షత్రమందు విజయనగరములో పూర్వము శ్రీరాముల వారుపుట్టిన దినముననే జన్మించితిని. మాయింటిపేరు పత్రివారు. నేను వ్యాసరాయాచార్యులవారి పుత్రుఁడను. నాతల్లి లక్ష్మీబాయిమ్మ. నేను ముందు మహాసత్యసంఘఁడనయి యీసత్యచరిత్రమును వ్రాయు దునని తెలిసియో, తనకుఁగల సత్యప్రియత్వముచేతనో, మఱి యేహే తువుచేతనో మాతండ్రిగారు నాకు తనతండ్రిపేరుపెట్టక జేశాచార మునుతప్పించి చిన్నతనములోనే నాకుసత్యరాజాచార్యులని పేరుపెట్టిరి. మాతండ్రిగారు జ్యోతిశ్శాస్త్రమునందు మహాపండితులయినందున పుణ్యపురుషాగ్రగణ్యులయిన వారు స్వమహిమచేత నాభవిష్యవ్యో గ్యతను ముందుగా తెలిసికొనియే తప్పుక నాకిట్లు నామకరణము చేసి యుందురు. “సుకృతీగతాయః” అను న్యాయమునుబట్టి వారు నాపసితనములోనే పుణ్యలోకయాత్రకు విజయంచేసినందున నాపేరును గూర్చి వారి నడిగి తెలిసికొనుట కవకాశము లేకపోయినది. నానిజమ యినపేరు సత్యరాజాచార్యు లయినను మాగ్రామములోనున్నవారు నన్ను సత్యరామీచార్యులని పిలుచుచుండిరి. ‘రాజు’ ను ‘రాయ’ లని వ్యవహరించుట కణాటక సంప్రదాయము. అంతేకాక ‘జ’

కార 'య' కారముల కభేదము. అందుచేతనే వంగము మొదలయిన యుత్తరదేశములయం నయోధ్యకు అజోధ్యయని యకారమునకు మాటుగా జకారమునువాడుదురు. ఈశాస్త్రచర్చ నితట విడిచిపెట్టి కార్యాంశమునకు వత్తము. నాపేరుయొక్క యుచ్చారణక్రమ మెట్టిదయినను నాదిసార్థకనామధేయమని నేనువేఱుగ చెప్పసక్కఱ లేకయే నేను వివరింపజూయెడి యీసత్యయాత్రాచరిత్రమే లోకము సకు వేయినోళ్ళ ఘోషింపవచ్చును. ఆత్మస్తుతి నింద్యమయినందున నాసత్యసంధతనుగూర్చి నేనిక చెప్పను. నేనవలంబించియున్న సత్య మతముకూడ నాచరిత్రముయొక్క పరమ సత్యత్వమును సాధింప వచ్చును. సత్యప్రియత్వముచేతనేకదా మామతకర్తలయిన శ్రీమధ్వ రాయలవారు మిథ్యాభూతములయిన పూర్వమతసిద్ధాంతములనన్నిటిని తిరస్కరించి, శ్రీమదాంజనేయసహాయముచేతను ముఖ్యప్రాణదేవుని యనుగ్రహముచేతను ఖిలములయిపోయిన యపూర్వశ్రుతిస్మృతి వాక్యరత్నములను బ్రహ్మలోకమునుండి తెప్పించి బ్రహ్మసంప్రదా యానుసారముగా సత్యమయినద్వైతమతసిద్ధాంతమును లోకానుగ్రహ ర్థముస్థాపించియున్నారు! అటువంటి సత్యమతమున జన్మించి సత్యవ్రత మునుపూనియున్న నేను నాగ్రంథమునందు సత్యముకాని వాక్యము నొక్కదానినయినను చొరనిత్తునా? ఓచదువరులారా! సామాటను నమ్మి యిందలిఫతివాక్యమును వేదవాక్యమునుగా విశ్వసించుడు. నేనిందు తెలుపజూయెడు సంగతు లీవఱకు మనుష్యుల కెవ్వటికిని తెలి యనిదేవరహస్యములయినను స్వదేశస్థులయిన మీయందు నాకుగల భ్రాతృస్నేహముచేత మర్మమువిడిచి చెప్పివేయుచున్నాను.

మాతండ్రిగారు కర్మిష్ఠులయి, బాల్యమునుండియు వైదికమయి పూజ్యమయిన యాచార్యవృత్తియందే కాలముగడపినవారయినను, వారిపుత్రుడనయిన నాకుమాత్రము పూర్వకర్మానుధవముచేత శిష్య

పరంపరలునేవింపగా ఆచార్యపదమునొంది పూజింపబడెడు భాగ్యము పట్టినదికాదు. మాతల్లి పుట్టినంటివారు మొదటినుండియు లౌక్యవ్యస హారములలో పుట్టిపెరిగినవారగుటచేత మా మేనమామగారగు కంచి శేషగిరిరావుపంతులుగారు నన్ను వేదపాఠశాలకు పంపక బడిచదువు కాఁగానే హూణపాఠశాలకుఁ బంపిరి. మాగ్రామములో నొక బ్రాహ్మణ బాలుఁ డింగ్లీషుచదివి క్రైస్తవమతములో కలిసినప్పుడు మాతండ్రిగారు నన్నుమాత్రమే గాక మావంశమునపుట్టినవారి నెవ్వ రినికూడ హూణపాఠశాలకు పంపమని ప్రతిజ్ఞపట్టిరి. నాకుబుద్ధివచ్చు వఱకును జీవించియుండిన షట్మున వారు తమప్రతిజ్ఞను తప్పక చెల్లిం చుకొనియుందురు. తానొకటితలఁచిన దైవమొకటి తలఁచునుగదా? నేను చిన్నవాడనయినను పూర్వాచారవిరుద్ధమయిన మాలచదువు చదువుట నాకిష్టము లేకపోయెను. దానికిఁతోడు మాతండ్రిగారిప్పుడు జీవించియున్న షట్మున వారునన్ను హూణపాఠశాలకు పంపుటకష్టపడి యుండరుగదాయన్న విచార మొకటి నామనస్సును బాధింపఁజొచ్చెను. ఈరెండుకారణములచేతను నాకింగ్లీషు చదువెప్పుడును సరిపడినదికాదు. అయినను నాకప్పుడింకొక బాధకూడతటస్థమయ్యెను. నామేనమామ మాటవిని నాతల్లి ప్రతిదిశమును హూణపాఠశాలకుపోమ్మని నిన్ను నిర్బంధింప మొదలుపెట్టినది. అప్పుడునాకు పరస్పర విరుద్ధములయిన రెండుధర్మములు సంప్రాప్తములయినవి. నేనింగ్లీషు పాఠశాలకుపోవుట నాతండ్రిగారి యభిమతముగాదు ; పోకుండుట తల్లిగారి యభిమతము కాదు. ఇందులో నేనెవ్వరి యభిమతమును చెల్లింపను? నామనస్సు తండ్రిగారి యాజ్ఞ నే చెల్లింపవలసినదని బోధించుచున్నను చచ్చిస్వర్గమునందున్న తండ్రిగారి యాజ్ఞనువలె బ్రతికి భూలోకమునందున్న తల్లిగారి యాజ్ఞను మీఱుట నాకుసాధ్యముగా కనఁబడలేదు. మన వేదము పితృదేవోభవయని మాత్రమేకాక మాతృదేవోభవయనికూడ

చెప్పుచున్నది. అందుచేత పితృనియోగమును మాతృనియోగమును నాకుసమానముగానే యలంఘ్యములయినవి. నేనిప్పుడు తండ్రియభీష్టమును తీర్చవలెను. తల్లిమనోరథమును తీర్చవలెను. కాబట్టి నేను బుద్ధిమంతుడనయినందున పితృవాక్య పరిపాలనమును మాతృవాక్యపరిపాలనమును కూడచేసి యుభయఋణవిముక్తుడనయి కృతార్థుడనై పొందుటకొక్కయుపాయము నాలోచించితిని. ఆయుపాయమును విన్న పక్షమున నాబుద్ధికుశలతకు మీరును సంతోషింపకపోరు. తల్లి యాజ్ఞానుసారముగా నేనింగ్లీషు పాఠశాలకును పోవుచుంటిని ; పోవుచున్నను పాఠములను చదువక తండ్రిగారి యిష్టానుసారముగా పోనట్లేయుంటిని. ఈయుపాయముచేత నే నుభయవాక్య పరిపాలన దక్షుడనై ధన్యుడనుకాగలిగితిని. ఈప్రకారముగా నేను దాదాపుగా పదిసంవత్సరములు హూణపాఠశాలలో చదివినను, గొప్పపరీక్షలోదేనిలోను కృతార్థుడను కాలేదు. కాని యెంతోకష్టముమీఁద నేనుసామాన్యపరీక్షలో మాత్రము తేరినాడను. నేనింటికడ పాఠములు చదువకపోయినను, ఉపాధ్యాయుల కృపిచేత నాప్రయత్నములేకయే కొన్ని యింగ్లీషు ముక్కలు నాకుఁజ్ఞీలోదూరినవి. అటుతరువాత వానిని నాహృదయము నుండి పాఠదోలుటనాకు పాధ్యమయినదికాదు. ఎవ్వనికయినను మొదట చోటిచ్చిన తరువాత వెడలఁగొట్టుట సులభపాధ్యముకానేర్చునా? అయినను నాచేతనయినపని నేను మనవేదశాస్త్రములకు విరుద్ధముగా మాయుపాధ్యాయులు బోధించిన భూగోళవిషయములను చరిత్రములను హూణశాస్త్రములను సత్యములని నమ్మకుంటిని. ఈచరిత్రమును చదివినకొలదిని నామాటలయందలి సత్యము మీకేబోధపడగలదు. ఇంగ్లీషుచదువువలన బుద్ధిహీనులైన యిప్పటిబాలురకువలె నాకు మన శాస్త్రములయందును పురాణములయందును నమ్మక మావగింజంతయు తగ్గినదికాదు. ఇంగ్లీషు తిన్నగా చదువకున్నచు నేను నిత్యమును

స్నానసంధ్యా ద్యనుష్ఠానములను మానక జపములను తపములను జేయుచు మంత్రతంత్రములను గురుముఖమున నేర్చుకొని నిష్ఠాగరిష్ఠుడనయితిని. నా యాచారవ్యవహారములు చూచి నాతల్లియు మేనమామయుకూడ సంతోషపడుచుండిరి.

నేను నాలవతరగతితో చదువుకొనుచుండగా నాకు వివాహ కార్యము తటస్థమయ్యెను. ఈయాంధ్రదేశములో మాశాఖవారు మిక్కిలి తక్కువగా నున్నందున పూలో కన్యలుదొరుకుట మిక్కిలి కష్టము. అందుచేత సామాన్యస్థితిలో నున్నవారికి వేయిరూపాయలయిన నియ్యక మూడేండ్లకన్య యయినను లభింపదు. మామేనమామగారి కృషిచేత నిప్పాణి నృసింహాచార్యులుగారు తొమ్మిది సంవత్సరముల ప్రాయముగల తమకొమార్తెను వేయిరూపాయలకే నాకిచ్చి వివాహము చేయుట కంగీకరించినారు. ఇటువంటి తరుణము మరల రాదనియెంచి నామేనమామగారును తల్లిగారునుజేరి నూటికి మూడురూపాయలవడ్డికి మాపిత్రార్జితమయిన మాన్యములమీఁద వేయిరూపాయలు ఋణము చేసి, వివాహవ్యయములకై యిన్నూఱు రూపాయలను మఱియొకరి యొద్ద అప్పుచేసి, శుక్ల సంవత్సర వై శాఖమాసములో నొక మంచిముహూర్తమున నాకు వివాహముచేసిరి. నాకప్పటికి పదునెనిమిది సంవత్సరములు దాటినవి. నాభార్య రూపవంతురాలు కాకపోయినను, గుణవంతురాలుగా కానబడెను. కులకాంతలకు గుణముప్రధానముగాని చక్కఁదనము ప్రధానముకాదు. ఇట్లొకసంవత్సరము గడచిన తరువాత నాభార్యకు స్ఫోటకమువచ్చెను. అప్పుడాచిన్నది జీవించుటయే దుర్ఘటమని యెల్ల వారును భావించినను, నేను పునశ్శ్రవణచేసిన వీరహనుమంత మంత్రప్రభావమువలన చిన్నదానికి ప్రాణభయముతప్పి కుడికన్నుమాత్రము పోయెను. మొగమునిండ గోతులుపడి యాచిన్నది మఱింత కురూపిణియయినందున “భార్యరూపవతీత్రు” వనెడుబాధ నాకు

లేకపోయెను. నేనొక్క-పరీక్షయందుఁజేటి పాఠశాలను విడుచునప్పటికి నాభార్యయెదిగి కాపురమునకువచ్చెను. మామాన్యములమీఁదవచ్చెడి యాదాయము మేముచేసిన ఋణములవడ్డీకే చాలనందున నాకుటుంబ భారముకూడ మామేనమానుగారిమీఁదనే పడెను. అందుచేత రెండు కుటుంబములను పోషించుట దుర్భరమయినందున మామేనమానుగారు సన్నుచదువుమాన్పించి, విశాఖపట్టణముపోయి యెవ్వరెవ్వరినో యాశ్రయించి విశేషకృషిచేసి దొరతనమువారి కార్యస్థానములో నొకచోట నాకు నెలకు పదునేనురూపాయల జీతముగల యుద్యోగమును చెప్పించిరి. ఆపనిలోనుండఁగానే యప్పులవారు నామీఁద వ్యాజ్యములువేసి ధనద్విగుణమునకు తీర్పులను పొంది నామాన్యముల నమ్మించిరి. నామాన్యముల విక్రయమువలన వచ్చినసొమ్ముతో నాఋణము సగముతీరినది. మిగిలినది తీటుటకు సాధనముకనబడలేదు. అప్పులవారు ప్రతిదినమునువచ్చి నాయిల్లుచుట్టుకొని ఋణముతీర్పుమని నను నానా విధముల చిక్కులుపెట్టి మొదలుపెట్టిరి. ఈచిక్కులలో నుండఁగా నాకుగ్రామముల వెంటిరికెడి మఱియొకపనియైనది. ఈక్రోత్తపనిలో జీతమిరువది రూపాయలయినను, ఆయెక్కువజీతము ప్రయాణవ్యయములకే చాలకుండెను. ఇప్పుడింకొక విధమయిన క్రొత్తవ్యయముకూడ నామీఁదపడెను. నాకెప్పుడును గుప్తదానము చేయుటయందేయిష్టము. ఇప్పుడట్టిదానములు చేయవలసిన నిర్బంధముకూడ నాకుతలస్థమయ్యెను. అట్టిదానములు చేయకపోయినయెడల నాపనికికూడ భంగమువచ్చునట్లు కానబడెను. మామండలమునందప్పు డుద్యోగస్థులలో లంచగొండు లధికముగానుండిరి. అప్పుడు మాపై అధికారులు పూర్వపువారుమాటి క్రొత్తవారు వచ్చుట తలసిించెను. అందరికంటెను కష్టపడి యెక్కువ పని చేయుచున్నను నేను పనితిన్నగా చేయుచుండలేదని కోపపడుచు వచ్చినందున నాహితుల యుపదేశముచేత శిరస్తాదారుగారికి మూడు

సారులు హిరణ్యదానములుచేసితిని ; ఎన్నిసారులో యిప్పుడు సరిగా జ్ఞప్తికాలేదుగానె పెక్కుసారులు వస్త్రదానములు చేసితిని ; పిల్లకుపాలు కావలసివచ్చినందున రెండుసారులు సవత్సర గోదానములు సహిత మాయనకే చేసినాడను. చేసినదానములు చెప్పకోరాదు. ఇటువంటి గుప్తదానములు మఱియెన్నెన్నో నేను చేసితిని. ఈహేతువుచేత దానములు చేయఁగా మిగిలిన సొమ్ము నాకును నాభార్యకును నిత్యైకాదశీ వ్రతములతో భుక్తికయినను చాలకండ్లెను. ఇట్లుండఁగా నాభార్య జ్వరబాధితురాలై, మాగ్రామములో రెండవ ధన్వంతరియని ప్రసిద్ధి కెక్కిన వైద్యశిఖామణిచేత ఇరువదియొక్క లంకణములు కట్టించబడి ఆకస్మికముగా స్వర్గస్థురాలయ్యెను. అచిన్నదాని చావుతో నాకీలోక ముమీఁద విరక్తి కలిగినది. ఈసమయములోనే ఋణప్రదాతలు కఠినులై నన్ను తమ యప్పులకై చెఱసాలకు సహితము పంప యత్నించుచుండిరి. ఈయన్ని కారణములచేతను నాకు సంసారము మహాఁరణ్యము వలె త్రోవఁగా నాకప్పుడు సర్వసంగములను పరిత్యజించి ముముక్షుఁడనై యోగిని కావలెనన్న బుద్ధిపుట్టినది. అందుచేత నేను నాతల్లిని మామేనమామగారి యింటికిపంపివేసి, ముందుగా అప్పులవారి బాధను తప్పించుకొనుటకై దేశత్యాగముచేసి దక్షిణదేశయాత్రలు నేవింపవలెనన్న యుద్దేశముతో విశాఖపట్టణమువచ్చి చేరితిని. అప్పు డాపట్టణములోనున్న నాబాల్యమిత్రుఁడొకఁడు నన్నుచూచి నాదురవస్థవిని జాలిపడి నాకు నూరురూపాయలిచ్చెను. మఱునాటి యుదయకాలమున నేను సముద్రతీరమునకు పోఁగా ధూమనాక యొకటి యప్పుడే రేవునకు వచ్చెను. అదియొక్కడకు పోవునని విచారింపఁగా చెన్నపురికి పోవునని యక్కడివారొకరు చెప్పినందున శీఘ్రముగా పోవలెనన్న యభిలాషచేతను, దుస్సహమైన ఋణప్రదాతల బాధ తప్పించుకోవలెనన్న యుద్దేశముచేతను, సముద్రయానము శాస్త్రనిసిద్ధమని తెలిసినవాడ

నయినను తరువాత ప్రాయశ్చిత్తము చేయించుకోవచ్చునని పూటకూటి
యింటికిపోయి శీఘ్రముగా భోజనము చేసివచ్చి, ౧౮౭౯ వ సంవత్స
రము మార్గశిరమాసములో భానువారము నాఁడొక చిన్నపడవలో
పోయి పొగయోడలో నెక్కితిని. ఇరువదియేడవ యేట నాకు దేశాం
తరయాత్ర నాజాతకములోనే వ్రాయబడియున్నది. ఎక్కినజాములో
పొగయోడకదలి నాలవనాటి ప్రాతఃకాలమున నన్ను చెన్నపురికిఁ
గొనిపోయి విడిచినది. పొగయోడలోని యవస్థ యీకాలమునందు
సముద్రయత్రలు చేయువారి "కందతికిని తెలిసినదే యగుటచేత నేని
క్కడ వివరింప నక్కరలేదు. ఒకవేళ సముద్రయత్రలుచేయని సిద్ధుల
లాభమునమిత్తము వివరింప మన్నను, పొగయోడలో నెక్కిన తరువాత
మరల దిగువఱకును నాకు దేహస్పృతియేలేదు. నేనెఱిగినదంతయు
నాకడుపులో నేదో వెట్టి వికారమారంభమయి నాటిదినము తిన్న
యన్నముమాత్రమేకాక చిన్నప్పటినుండియు కడుపులోనున్న పసరం
తయు వాంతులగుటయు, దేహముతూల లేవశక్తుడనుగాక కన్నులు
మూసుకొని శవమువలె నొకమూల పడియుండుటయు, మాత్రమే.
ఇప్పుడింకొకసంగతికూడ స్మరణకు వచ్చుచున్నది. నేను చిన్నతనములో
నుయ్యెలలోనంతగానూఁగలేదు. ఓడలోనున్న మూఁడుదినములలోను
నాకు యావజ్జీవమును సరిపోవునంత యుర్యాలలూఁగుటసంభవించి
నది. ఆసౌఖ్యమనుభవైక వేద్యమేకాని చెప్ప నలవియైనది కాదు.
నేను పడవదిగి మెట్టకుపోయిన తరువాతకూడ కొన్నిదినములవఱకును
నేనుర్యాలలో నూఁగుచున్నట్లే భ్రమ పడుచుంటిని. నా కీహోలికా
క్రీడ మొదలయిన వైభవములు కలిగించిన వాఁడు మాముఖ్యప్రాణ
దేవుడే. భక్తతత్పలుఁ డగుటచేత వాయుదేవుఁడు భక్తుడనయిన
నేనొంటిగా పోవుటచూచి సహింపలేక తన మహాబలత్వము సార్థక
మగునట్లుగా సముద్రము పొడుగునను నాకుతోడుగా వెంటవచ్చి నాకి

క్రీడాసౌఖ్యములను ప్రసాదించెను. వాయు మహిమచేతఁ గలిగిన వికారమును వాంతులును నాకసౌఖ్యమును కలిగించినట్లు మీరెంచు కొందురేమోకాని నిజము విచారింపఁగా నాకవి మంచివైద్యులవలె లోని కల్మషమును పోఁగొట్టి యారోగ్యమునే కలిగించి నన్న మహాబలుని వంటి సత్వసంపన్నునిగాఁ జేసినవి. నేనోడలోనున్న మూఁడు దినములును ఉపవాసవ్రతము పూనియుండిన సంగతి బుద్ధిమంతులైన మీరీవఱకే యూహించి యుండురు. నాభాగ్యము నేమనిచెప్పును? అందులో కడ పటిదినము ఏకాదశికూడ నయ్యెను. ఆకడకటినాటి నిరాహారపుణ్యమున కెందైన సాటికలదా? తక్కిన రెండుదినముల యుపవాసఫలమును పొగయోడనెక్కిన పాపమునకు సరిపోయినను హరివాసరమునాటి శుష్కోపవాస పుణ్యఫలము నాకు మిగిలియుండక మానకు. శ్రీహరి కరుణాకటాక్షము గలవారి కెక్కడకు పోయినను పుణ్యమునకు లోప ముండదు. అటుతరువాతి చరిత్రము వినుడు.

రెండవ ప్రకరణము

నాలవనాఁడు ద్వాదశిపాఠమున కనుకూలముగా ప్రాతఃకాలము ననే పొగయోడఁచెన్నపురి రేవు చేరెను. ఓడ లంగరు వేసిన తరువాత చిన్నపడవ లనేకము లక్కడకు రాఁగా నేనొకపడవలో నొక్కి యొడ్డునకు పోతిని. ఒడ్డునుండి నూరుగజముల దూరము నడచునప్పటికి గుట్టపు బండియొకటి కనబడెను.

“పూల్లోకి బండి అద్దెకు తీసుకువస్తావా?” అని నే నాబండివాని నడిగితిని. వాడేమో అటవములో మాటాడఁగా నేను తెలిసికోలేక “నీకు తెలుసు తెలుసునా?” అని వాని నడిగితిని. అప్పుడు మాయిద్దటికిని యీక్రింది సంభాషణము జరిగినది.

బండివాడు—యెక్కడికి పోతావు ?

నేను—వంటపూటియింటికి.

బండి—యెక్కడికి ?

నే—వంటపూటియింటికి.

బం—తెలుగుగూడో చెప్పు.

నే—పూటకూటియింటికి.

బం—పూటకూటీ ? నీకు తెలుగుారాదా ?

నే—పూటకూటియిల్లంటే డబ్బుపుచ్చుకొని అన్నం పెట్టేయిల్లు. అక్కడికి తీసుకుని పోవలెను.

బం—నుడ్డుతీసి అన్నంవేసే యింటికి నిన్ను యెత్తుకుపోయి విడువవలెనా ?

నే—పోగబండి యెక్కిచోటికి చేరువగావుండే యింటికితీసుకుపో. తెలిసిందా ?

బం—తెలిసింది. ముక్కాలురూపాయి వుక్కారుంగో.

నే—ముక్కాలురూపాయాకాక యింకా వుక్కారుంగోయేమిటి ? తరువాత చిక్కులు పెట్టక బేరం యిప్పుడే తిన్నగాచెప్పు.

బం—అన్నసత్రానికి యెత్తుకుపోయి విడిచి పూడుస్తాను. కూర్చో. ముక్కాలురూపాయి యియ్యి.

అని బండివాడు మూడువేళ్ళు చూపెను. వానిమాటలు కొన్ని నాకర్థముకాకపోయినను, ఇయ్యవలసిన సొమ్ము స్పష్టముగా తెలిసి నందున బండిలో నెక్కి కూర్చుంటిని. వాడు బండిని వీధిలోనుండి తోలుకొని పోవుచుండగా వీధి కిరుప్రక్కలను మంచి మేడలను దివ్య భవనములును కన్నుల పండువుగా నుండెను. నడుమనడుమ పలకమీఁద పెద్దయక్షరములతో “—వారి అన్నసత్రం” అని వ్రాయబడియుండెను. వాని సంఖ్యనుచూచి ఒక్క వీధిలో నిన్ని యన్నసత్రము లుంచుటకు

చెన్నపురివా రెంతటి ధర్మాత్ములోయని యాశ్చర్యపడఁ జొచ్చితిని. ఇట్లాశ్చర్య పడుచుండఁగానే బండివాఁడు “సుబ్బరామ అయ్యర్ గారి అన్నసత్రం” అని వ్రాసియున్నచోట బండినిలిపి దిగుమని తలుపు తీసెను. అన్నసత్రమునకు కాదు వంటపూటి యింటిని చెప్పుచు నేను దిగక కూరుచుండఁగా బండివాఁడువచ్చిభాషతో నాలుగుకేకలు వేసి నన్ను చేయిపట్టుకొని లాగి నామూటతీసి క్రింద పడవై చెను. పరదేశ ములో వాఁడు నన్ను కొట్టి పోవునేమోయన్న భయముచేత వెంటనే బండిదిగి మూఁడుపావలాలు చేతిలోఁ జెట్టి వానిని పంపివేసి, పూట కూటి యిల్లెక్కడనో కనుఁగొన వలెనన్న యద్దేశముతో లోపలికిపోయి “యిది అన్నసత్రమా?” అని వంటచేయుచున్న బ్రాహ్మణు నడిగి తిని. “అవును. పూటకు భోజనమునకు కాలురూపాయి నాలు గణాలు” అని యతఁడు నాలుగువేళ్ళు చూపెను. ఆమాటలతో నా కన్నసత్రముయొక్క అర్థము బోధపడినందున మాటక్రిందదింపి, “నాకు ద్వాదశిపారణకు శుచిగా వంటచేసి పెడుతావా?” అని యడిగి తిని. “కావలసినంత శుచిగా చేసిపెడతా” నని యతఁడుబదులు చెప్పెను. అందుమీఁద “నేను బ్రాహ్మడికి పెట్టుకోవడాని కెవరై నా ద్వైతబ్రాహ్మలు దొరుకుతారా?” అని నేనాతనిని నడుగుచుండఁగా వాకిట కూరుచుండియున్న బ్రాహ్మణుఁ డొకఁడువచ్చి తాను ద్వాదశి బ్రాహ్మణుఁడుగా వచ్చెదనని చెప్పెను. నేనందుకు సంతోషించి స్నానము చేసి వచ్చుటకై లేచి యాతఁడు చూపిన ‘కొల్లాయి’ లో శిరస్నానము చేసి, తడిబట్ట యాఱవేసి కట్టుకొని శుచినయి, పొగయోడ నెక్కిన పాపము పోవుటకై సహస్ర గాయత్రీ జపముచేసి, ప్రాతజన్నిదములు తీసి క్రొత్తవి వేసికొని, పంచముద్రలును ద్వాదశపుండ్రములును ధరించి గోవిందనామ స్మరణ చేసికొనుచు విస్తరిముందు కూరుచుంటిని. అన్న సత్రాధికారి రెండు విస్తళ్లలో ముందుగా అన్నము వడ్డించెను. అటు

తరువాత పులుసు తెచ్చి నేను ప్రక్కను వడ్డించుమని చెప్పుచుండగా నామాటవినక అన్నము మీదనే దానిని వడ్డించిపోయెను. అంతట ద్వాదశి పారణమునకు వచ్చెదనన్న బ్రాహ్మణుడు విభూతి పెట్టుకొని తానావటకు కట్టుకొనియున్న బట్టలతోనే వచ్చి రెండవ విస్తరిముందు కూర్చుండెను. “మడికట్టుకొని రావయ్యా” అని నేను చెప్పినను నామాట లక్ష్యముచేయక కొంచెముసేపు కూర్చుండి, తేచి వీధిలోని కల్పశంకకు పోయివచ్చి తనవి మడిబట్టలేయని చెప్పుచు మునుపటి బట్టలతోనే మరలవచ్చి కూర్చుండెను. అప్పుడు నేనతని మొగము పాటజ్ఞుని విభూతిరేఖలనుబట్టి స్మారకబ్రాహ్మణుడని తెలిసికొని, వ్రతభంగమునకు శంకించి తేచిపొమ్మని చెప్పవలెనన్న మాట నాలుక చివరకు రాగా ఆపుకొని, విస్తరిముందు కూర్చున్న బ్రాహ్మణుని తేచిపొమ్మన్నచో దోషము వచ్చునని యెంచి విష్ణుజ్ఞుడనయి యూర కుంటిని. పాపము! ఆ బ్రాహ్మణుడు ‘ద్వైతి’ యని నేనన్నమాట ‘అద్వైతి’ యని గ్రహించి యిట్లు చేసియుండును.

“ఇతరులకు వడ్డించవలెను వేగిరము పరిషేచనముచేయు” మని మాఅన్నప్రదాత తొందరపెట్టుటచేత విధిలేక యా బ్రాహ్మణునకే యాహారము వడ్డించితిని. మాసత్రాధికారి మిక్కిలి దొడ్డవాడు. నాకు ద్వాదశివ్రతము దక్కునట్లుగా నాటిదిన మవిసాకు కూరవండెను. మఱియేదోకూర వండెనుగాని దానిపేరు నాకు తెలిసినదికాది. ఆవండిన కూరలయినను కలుపుకొనుటకు చాలకుండ మనదేశములో నూరుగాయలను వడ్డించినట్లు కొంచముకొంచముగా వడ్డించి మరలనడిగినను మాఱు తెచ్చినవాడుకాడు. పప్పుకావలెనని యడుగగా వండనేలేదన్నాడు. నెయ్యి కావలెనని యడుగగా అన్నమువడ్డించిన చేతితోనే చిన్న గిన్నెతో తెచ్చి యభిఘరించిపోయినాడు. అప్పుడు నాకు దేనితో భోజనముచేయుటకును తోచక యావట కన్నముమీద వడ్డించిపోయి

సంఘన పులుసుతోనే యన్నముకలిపి మిరియాలుకంపుచేత రుచిగా లేకపోయినను కన్నులుమూసికొని నాలుగుముద్దులు మ్రింగితిని. ఇంతలో వంటబ్రాహ్మణుడు పులుసుకుండయు, అన్నపుబిందెయు, వాకిటిలోనికి తీసికొనిపోయి యెవ్వరికో శూద్రులకువడ్డించి మాకు వడ్డించుటకయి మరల తెచ్చెను. శూద్రులు చూచినయన్నము తినుటకునాకు మనసొప్పుకపోయినను మా ద్వాదశిబ్రాహ్మణుడుమాత్రము మరల వడ్డించుకొని యాపులుసుతోనే తవ్వెడుబియ్యపన్నముతినెను. బిందెలో అన్నము మిక్కిలితక్కువగానుండుటచూచి, అంతయన్నమును శూద్రులే తినిరాయని యడిగిరి. “లేదు. మీరు స్నానానికిపోయినప్పుడు బ్రాహ్మణులకేపెట్టి వకచిన్నపంక్తిలేవదీస్తా” నని సత్రాధికారి చెప్పెను. ఆమాటలతో నామనసువిడిగి యేకాదశి నిరాహారఫలమంతయు వ్యర్థమయ్యెనని నాకెంతో విచారము కలిగెను. ఆసంగితి నేనాలోచించుకొనుచుండగా సత్రాధికారి రసముతెచ్చి మిరియాలువేసిన కాగీకాగని చింతపండునీళ్లు విస్తరిలో పోసెను. ఆభోజనసౌఖ్యము చెప్పుటకు శక్యముకాదు. నేనొకవేళ చెప్పినను దూరదేశములోనున్న మీరు పూర్ణముగా గ్రహింపలేకపోవచ్చును. కాబట్టి యోచదువరులారా ! నా సత్యసంధతను పరీక్షించుటకయినను మీరొక్కసారి చెన్నపట్టణము నకువచ్చి, ౧౮౭ గృహసంఖ్యగల సుబ్బరామయ్యగారి అన్నసత్రములో ఒక్కపూట భోజనముచేసి, అనుభవైకవేద్యమయిన యాసౌఖ్యము నొక్కసారి తప్పక యనుభవించిపొండు. నేనిప్పుడు ముందాగానే చెప్పుచున్నాను. అన్నహితముపోయినదనిమాత్రము నన్ను తరువాత దూషింపఁజోకుండు. సత్యమును పరీక్షించువా రీలోకములో నెన్ని కష్టములనయినను పడవలెను.

భోజనముకాగానే నాకును మాబ్రాహ్మణునకును భోజనమున కియ్యవలసిన యెనిమిదణులను నేనే యిచ్చివేసితిని. అదిగాక మాబ్రా

హ్మణునకు రెండణాలు దక్షిణయిచ్చి, అక్కడనంగతుల నడుగ నారంభించితిని. కొంతసేపు సంభాషణము జరిగినతరువాత “మీరెక్కడకు పోవుచున్నారు?” అని నన్నుతడడిగెను. “ఉడిపి సుబ్రహ్మణ్యము మొదలయిన యాత్రలు సేవిపఁబోవుచున్నాను” అని నేను చెప్పితిని. అప్పుడా బ్రాహ్మణుఁ డెన్నో నీతివాక్యములు చదివి, తన దేశములోని వారినంతటను మోసగాండ్రనియు తోడులేక యొంటిగా ప్రయాణముచేయుట యపాయకరమనియు మళయాళదేశములో చిత్ర విచిత్రము లెన్నియో యున్నవనియు తనతోఁగూడ వచ్చినపక్షమున వానినన్నిటిని నాకుఁజూపి నన్ను సురక్షితముగా మరల తీసికొనివచ్చెదననియు చెప్పి యొప్పించి, నన్ను పొగబండిమీఁద ప్రయాణము చేసెను. పొగయోడఖర్చులు మొదలయినవానిక్రింద నాకీవఱకయిన పదునెనిమిది రూపాయలుపోఁగా నావద్ద ఇప్పుడెనుబదిరెండు రూపాయలున్నవి. వానిలో నాలుగురూపాయల పదణాలు నాకును మఱినాలుగు రూపాయల పదణాలు బదులుక్రింద తనకును మొత్తము తొమ్మిది రూపాయల రెండణాలు నావద్దవుచ్చుకొని మా బ్రాహ్మణుఁడు తుత్తి కూడికి మూడవతరగతి టిక్కెట్లు రెండు తెచ్చెను. మఱునాటి యుదయమున ఏడుగంటలపావునకు మేమిద్దరమును జాబులుకొనిపోవు పొగబండిలో నెక్కి యెళంబూరునుండి యిరువదారిమీఁద బయలుదేరినాము. బయలుదేరునప్పుడు బండిలోకూరుచుండి మా బ్రాహ్మణుఁడు రాహుకాలమెప్పుడని నన్నడిగెను. రాహుకాలమేమో నాకు తెలియదని నేను చెప్పితిని. రాహుకాలములో ప్రయాణము బయలుదేరిరాదని యతఁడనెను. మాదేశములో రాహుకాలమని పట్టింపులేదు వర్జ్యసమయమునమాత్రము బయలుదేరిరని నేనంటిని. మీయుత్తరదేశపువాళ్లేమియు తెలియని మూఢులని యతఁ డనుచుండెను. ఇంతలో మేమెక్కిన పొగబండి కదలి నడువ నారంభించెను. మా బ్రాహ్మణుఁడు

దేశమెఱిగిన యనుభవజ్ఞుడగుటచేతను దేశభాష తెలిసినవాడగుట చేతను బహుప్రయాణములు చేసినవాడగుటచేతను భద్రముగా నుండునని నామూటకూడ నాతనినంచిత్రోనే యుంచితిని. నాటిమధ్యాహ్నము మూడుగంటలవేళ బండిగూడలూరువద్ద పదినిమిషములనేపు నిలువగా మేముక్కడ లఘుశంకకు పోవ దిగితిమి. ఈలోపుగా మేమెక్కినబండిలో మాసరసను మఱియెవ్వరో క్రొత్తవారువచ్చి కూరుచుండిరి. మేము మరలవచ్చి కూరుచున్న రెండునిమిషములకు బండికదలినది. అప్పుడు మాబ్రాహ్మణుడు వారెవ్వరో అటవములో ప్రసంగింప నారంభించెను. వారెవ్వరని నేను తెలుగుతో నడుగగా వారు మాలవాండ్రనియు, పొగబండలో ప్రయాణములు చేయువా రాచారవ్యవహారములను పాటింపరాదనియు, మాబ్రాహ్మణుడు నాకు హితబోధ చేసెను. ఈప్రయాణము మూలమున మాలకూడు వచ్చినదని నాలో నేను వినుచుకొని, రాత్రి ఆటగుంటలకు మాయవరము వద్ద బండి యేడునిమిషములు నిలువగా దిగి, నేను మఱియొక బండిలోనికి పోయి కూరుచుంటిని. ఏడుగంటల పావుకు బండి మరల కుంభకోణమువద్ద ఇరుపదియైదు నిమిషములు నిలిచినప్పుడు మాబ్రాహ్మణుడు బండిదిగి నావద్ద కేవో ఫలాహారమును తెచ్చెనుగాని నేనా మాలగుడ్డలతో నేమియు తిననందున నావంతు వచ్చినది కూడ నతడేతిని బండిలోనికి పోయెను. ఆరాత్రి మేమిద్దఱమును మరలకలిసి కోలేదు. స్థల మిటుకుగానున్నందున పడుకొన చోటుచాలక నాకు తిన్నగా నిద్రపట్టినదికాదు. నాటి తెల్లవాఱుజామున అయిదుగంటల పావునకు మేమిద్దఱమును బ్రాహ్మణమునకు పోవుటకయి మధురవద్ద దిగి నాము, అతడేవేళకును మరల రాలేదు. పావుగంట సేపటికి మరల బండికదులుటకు సిద్ధముకాగా, అతడేబండిలోనో యెక్కియుండునని తొందరలో నేనొకబండిలో నెక్కితిని. ఆదినము పదునొక్క గంటవేళ

బండి తుత్తుకూడి చేరినది. బండివద్ద నిలుచుండి యెంతవెదకినను బ్రాహ్మణునిబాడ కానరాలేదు. బ్రాహ్మణుడు డెక్కడ తప్పిపోయినాడో, నన్నుఁ గానక యెంత పరితపించుచున్నాడో అని రెండుదినముల వఱకును బండివచ్చినప్పడెల్ల మార్గస్థులను పరీక్షించుచు పొగబండి దిగుచోటికివచ్చి చూచుచుంటిని. బ్రాహ్మణుడురాలేదు. ఆబ్రాహ్మణుని మధురలో దొంగలుకొట్టిరో ఆలస్యమగుటచేత బండితప్పిపోయెనో, మఱియే ఆపదవచ్చెనో కాని బ్రాహ్మణుడు రాకుండెడు వాడుకాడు. ఆతనికి ద్రోహచింతయే యున్నపక్షమున రాత్రియెక్కడనో చీకటిలో దిగి పాటిపోక, తెల్లవాటి మధురదాక ఎందుకు వచ్చును? ఆధనము నాకు ధర్మార్థముగా వచ్చినదే యయినందున పోయినసొమ్ము మరల రాదని నిరాశ కలిగినతరువాత దొంగలచేత పడక బ్రాహ్మణునిచేతిలో పడి సత్పాత్రదానఫలము నాకు లభించెనని సంతోషించితిని.

ఈబ్రాహ్మణుని నిమిత్తము నేను వెదకుచుండగా దైవికముగా నాకొకతెలుఁగు బ్రాహ్మణుడు కనఁబడి నాసంగతినివిని విచారపడి తన యింటికి తీసికొనిపోయి నాకాదినమున భోజనముపెట్టి, మఱునాడు నన్ను తనబండిలో నెక్కించుకొని తీసికొనిపోయి కొన్నిదినములలో దక్షిణ మళయాళమునకు రాజధానియైన తిరువనంతపురమునకు చేర్చెను. ఆపట్టణములో నేను నెలదినము లుంటిని. ఆపట్టణమును చేరినమఱు నాడే నాకక్కడ నొకతెలుఁగుదేశపు బ్రాహ్మణయోగితోమైత్రి సంభవించెను. అతఁడు మనపూర్వపుఋషులతో సమానమయిన మహిమయు తపశ్శక్తియు కలవాడు. అటువంటి మహానుభావులు లోకములో అక్కడక్కడ నుండురుగాని వారి మహత్త్వమును తెలిసికొను వారుమాత్ర మంతగా లేరు. చూచిచూడఁగానే నాకాయన మహానుభావత్వము జుట్టువలె పెరిగిన గడ్డముచేతనే పొడగట్టినది. కొన్నిదినములాయనకు శుశ్రూషచేసి “మనవా రాజమళయాళ మంటారే, అది

యేద”ని నేనాయనను రహస్యముగా నడిగితిని. ఆయన మొట్టమొదట మర్మము విడిచి చెప్పక “యిదే ఆడుమళయాళ” మని సెలవిచ్చెను. బుద్ధిమంతుడను గనుక నే నామాటలంతటితో నమ్మక “యిదే ఆడుమళయాళమయితే యిక్కడ మగవాళ్లెందుకున్నారు? ఆడుమళయాళంలో మగవాళ్ళక్కరలేకుండా గాలికి బిడ్డలు పుడుతారని మాదేశంలో తెలిసిన పెద్దలునాతో నమ్మకంగా చెప్పినారు. అది యిక్కడ యెక్కడా కనబడడంలేదు. బ్రాహ్మణంలో ఆడువాళ్ళకు సమర్థుడిన తరువాత పెళ్లిళ్లు చెయ్యడమూ శూద్రులలో ఆడువాళ్ళు పైటవేసుకోకుండా వుండడమూ స్త్రీలలో చాలామంది పెళ్లిళ్లులేకుండా తమ మనసు వచ్చినవాళ్లను వుంచుకొని మనసువచ్చినప్పుడు వదిలిపెడుతూయుండడమూ పురుషులకు భాగంలేకుండా కుటుంబపుసాత్తంతా స్త్రీలే అనుభవిస్తూవుండడమూ కన్న కొడుకులు రాకుండా రాజ్యానికి తోడబుట్టిన దానికొడుకులు వస్తూవుండడమూతప్ప మాదేశానికి యీదేశానికి యేమీ భేదం కనబడడంలేదు. ఇది ఆడుమళయాళంకాదు ఆడుమళయాళం యెక్కడవున్నదో చెప్పక తప్పదు” అని ఆయన కాళ్ళమీద పడి లేచినానుకాను. ఈప్రకారముగా నేనాయనకు పరమభక్తితో మానముదినములు శుశ్రూష చేయునప్పటికి నాయందాయన కపరిమితానుగ్రహమువచ్చి, ఒకనాడు ప్రాతఃకాలమునందు నన్నాయన స్త్రీమళయాళమునకు దారిచూపెదను రమ్మని పట్టణమునకు వాయవ్యదిక్కున రెండుక్రోసుల దూరము కొనిపోయి, ఒకయడవిలో ప్రవేశించి కొంచెము దూరము నడిచి యొకచిన్న కొండయెక్కించి దానిలోనున్న గుహయొక్కటిచూపి ఆడుమళయాళమున కిదేదారి భయపడక పొమ్మని చెప్పెను. ప్రాణాధికు లయిన నాదేశస్థులలో నావలెనే స్త్రీమళయాళమునకు పోవనుద్దేశించుకొన్నవారున్న పక్షమున వారి తరుల నెవ్వరిని అడిగి తెలిసికోవలసిన పనిలేకుండ వారికి వివరముగా తెలుపుట

కయి నడుచునప్పుడు నేనాదారిని సర్వమునుకొలిచి గుఱుతులుపెట్టుకొని తరువాత పుస్తకముతో వ్రాసికొన్నాడను. ఒక్క యక్షరమయినను హెచ్చుతగ్గులేకుండ నేనప్పుడు వ్రాసికొన్నట్లు మీకది యిప్పుడు చెప్పెదను శ్రద్ధవహించి వినుడు. పట్టణము వెలుపలనున్న పెద్దరావిచెట్టు మొదలుకొని యిసుకలో ముక్కుకు సూటిగా వాయవ్యమూలను మూడుమూరలు తక్కువగా ముప్పాపుక్రోసుదూరము నడిచిన తరువాత వెలగచెట్టువద్ద మోచేతివంపుగా తిరుగవలెను. అక్కడనుండి యెడమచేతిమీఁదుకా పాపుక్రోసునడిచి చిన్న మోదుగురుప్ప కనబడ్డ తరువాత కుడివైపునకు తిరిగి క్రోసుమీఁద మూడుమూరలదూరము పోవునప్పటికి చిట్టడవి కనబడును. ఆ యడవిలో దూరి జువ్విచెట్టున కెదురుగానున్న నడదారిని ఎడమవైపునకును కుడివైపునకును ముందుకును వెనుకకును వంకరటింకరగా దారిపోయి నల్లెల్లను అరక్రోసుమీఁద తొమ్మిదిబారల మూడుమూరల రెండడుగుల నాలుగంగుళములు నడవగానే యొకకొండ కానబడును. ఆకొండ మీఁదికి తిన్నగా పదినిలుపుల బారెడుదూరమెక్కి మూలగా మూడు నిలుపుల మూరెడుదూరము దిగఁగానే చిట్టితపాదచాటున గుహయొకటి కానబడును. మీరీకొలతలు మఱచిపోయిన పక్షమున దారితప్పి చిక్కులు పడవలసినచుచుకనుక దీనిని మీరు సంధ్యావందనము వల్లించినట్లు నిత్యమును త్రికాలములయందును వల్లంపుడు. నేనాగురూపదేశమును భగవద్వాక్యముగా నమ్మకొని, అంధకారబంధురముగా నున్న యీగుహలో ప్రవేశించి కొంచెముదూరము నడుచునప్పటికి కాలుజారి క్రిందకిపడ నారంభించితిని. అప్రకారముగా యోజనదూరము పడువఱకును వేడి యంతకంతకెక్కువయి దుస్సహముగా కనబడెనుగాని తరువాత వేడి యంతకంతకు చల్లారి యెంతో మనోహరముగా నుండెను. క్రిందికి పోయినకొలఁదిని భూమిలోవేడి యంతకంతకు

హెచ్చుచుండుననియు, కొంతదూరము పోయినతరువాత అగ్నిమయ మయి భూమధ్యమున సమస్తము కరగి ద్రవరూపముగా నుండుననియు, చిన్నప్పుడు పాతశాలలో మాయుపాధ్యాయుఁడు చెప్పెనుగాని, ప్రకృతి శాస్త్రవేత్తల మనుకొను హూణఘడితులు చెప్పిన యీసంగతి యసత్యమనియు మనపురాణములే నిజములనియు నేనిప్పు డనుభవముచేత కనిపెట్టితిని. ఈవిషయమునందు సందేహముగలవారు నన్ను వచ్చి యడిగిన పక్షమున నేను సర్వమును సరహస్యకముగాచెప్పి సంశయ నివృత్తిచేసి పంపెదను. ఇట్లు కొంతదూరము పడినతరువాత నాకాలికప్పుడేదో దూది వలెమెత్తగా తగిలినది. ఆయాసపడి యుండుటచేత నేనప్పుడు దాని మీఁద కాల్చుని కూరుచుండి వీపుమీఁద వెనుక కొరిగినాను. అప్పుడు నేను పలుపుమీఁదినుండి మెల్లగా జారుచున్నట్లు తోచినది. ఇంతవఱకును నేను ప్రత్యక్షముగా చూచినది. ప్రత్యక్షప్రమాణము సర్వోత్కృష్టమయినదని యెల్లమతిములవారు నంగీకరించినదేకదా? అంతట నాకు నిద్రపట్టినది. ఆనిద్ర యెన్నిదినములున్నదో యేయేదారిని జరిగినానో నాకప్పుడు తెలియలేదుగాని నిద్ర తెలిసి నేను కన్నులువిచ్చి చూచునప్పటికి నేనొక గుహాసమీపమున రాతిమీఁద పరుండి యుంటిని. సూర్యుఁడప్పుడే పశ్చిమమున నుదయించుచుండెను. ఇక ముందు చెప్పఁబోవు రీతిగా ఆదేశాచారములు మనదేశాచారములకు విరుద్ధములయినట్లే యక్కడి సూర్యుఁడును పడమట నుదయించి తూర్పున నస్తమించుచుండును. అంతవరకును నాకాకలికాకుండుటయు, దేహమున గాయములు తగులకుండుటయు, నిద్రపట్టుటయు, అంతయు మాగురుప్రభావముచేత నయినదేనుండి! నిద్రలో నున్నంతవఱకును ఊత్తులేక లేవఁగానే కలుగుటకు గురుకటాక్షముకాక మఱియేమికారణముండును.

మూడవ ప్రకరణము

—శ్లోక—

నేనునిద్రనుండి లేచి కన్నులు తెరిచిచూచినప్పుటికి బళ్ళి మమున సూర్యుడడుచుచుండెనని వెనుకటి ప్రకరణమునందుఁ జెప్పియుంటినికదా? ఏమియుఁ దెలియని క్రొత్తదేశములో తూర్పుదో పడమరయేదో తక్కిన దిక్కులేవో సూర్యోదయమును బట్టిగాక మఱి యెట్లు తెలిసికోఁ గలిగితినిని మీలోని కొందరు బుద్ధిమంతులకు సందేహము కలుగవచ్చును. దీనిం జదువువారి కిందలి యేవిషయమునందును సందేహముండరాదు గనుక సహేతుముగాను తృప్తికరముగాను తగినసమాధానముజెప్పి యిప్పుడే వారిసంశయనివారణము చేసెదను.

“సంశయాత్మా వివస్యతి” అనుభగవద్గీతా ప్రమాణము మీరెఱిగినదే యగుటచేత దాని నెప్పుడును మనస్సులయం దుంచుకొని యాస్తిక శిరోమణులయిన మీరు ప్రమాణబుద్ధితో నావాక్యములను వ్యాస వాక్యములేయని మాఱుమాటాడక విశ్వశించి మేలు పొందవలెనుగాని నాస్తికాధములవలె సందేహాపడి చెడిపోరాదునుండి. నేను మేల్కని కన్నులువిచ్చి చూచునప్పటికి నేను వీపుమీఁద వెల్లవెలికలఁ బరుండి యుంటిని; అప్పుడు కన్నులవండువుగా సూర్యబింబము రత్నకుంభము వలె భూమికి మూరెడెత్తున నాయెడమవైపున దిబ్బండలమునం దెఱ్రగా కానఁబడుచుండెను. అదిచూచి మొట్టమొదట నేను సూర్యుడవనని మించు చున్నాడని భ్రమించితినిగాని క్రిందికిపోక సూర్యబింబ మంత కంతకు పయికి రా నారంభించుటచేత సూర్యోదయమేకాని యది సూర్యాస్తమానము కాదని కొంచెముసేపటిలోనే భ్రాంతి నివారణము చేసికొంటిని. కర్మభూమియైన భరతఖండమునందు కర్మప్రధానమయిన బ్రాహ్మణవర్ణములో కర్మిష్టులయిన వ్యాసరాయూ చార్యులవారికి సుపుత్రుఁడనయి కులపవిత్రుఁడ నయిన నేను మఱచియైనను నిద్రలో సహి

తము సదాచారవిరుద్ధముగా శాస్త్రనిషిద్ధమయిన యుత్తరదిక్కు తల
యంపిగా పరుండి యుండననుట నిశ్చయము. పూర్వము తరదిక్కునఁ
దలపెట్టుకొని నిద్రించిన దోషమును బట్టియేకదా తలకోలుపోయిన
విఘ్నేశ్వరుని మొండెమున కతుకుటయి యేనుఁగుతల నఱకఁబడినది !
కాబట్టి యిప్పుడు నాతలయున్నదిక్కు తప్పక దక్షిణదిక్కుయి యుండ
వలెనుగాని యుత్తరదిక్కుయి యుండదు. దక్షిణపుతలగా వెల్లవెలికలఁ
బరుండియున్న పుషునాకెడమచేతివైపు పశ్చిమమయియుండవలెనుగనుక
కర్మశాస్త్రప్రామాణ్యమునుబట్టి 'సూర్యుడుదయించునది పశ్చిమమే
గాని తూర్పుకాదని తత్క్షణమే నిశ్చయించుకొంటిని. ఈప్రకార
ముగా సృష్టిలోని యొక్కయపూర్వ సత్యమును మహాద్భుతముగా
కనిపెట్టఁగలిగినందుకు నాలోనేనానందించుచు, కన్నులుమూసుకొని
యీక్రొత్తదేశములో నేనొంటిగా నెక్కడకుఁ బోవుదునా భగ
వంతుఁడాయని యాలోచించుకొను చుండఁగా నింతలో కొంచము
మబ్బుపట్టి చల్లగా నున్నందునను మార్గాయాసముచేతను నాకు
హాయిగా నిద్రపట్టినది. ఈశ్వరానుగ్రహమువలన నాకానిద్రలో దివ్యమ
యిన స్వప్న మొక్కటివచ్చినది. ఆకలలో నేనువెనుక పఱుపుమీఁద
సోలి నిద్రలో జాతిపది మొదలుకొని యిక్కడకు వచ్చువఱకును జర
గిన సర్వవృత్తాంతమును కన్నులార నిదర్శనముగాఁ జూచితిని. ఇది
పరమరహస్యమయిన యర్థమేయైనను శ్రద్ధాశువులయిన మీకొక్కరికి
మాత్రము చెప్పెదను. మీరీమర్మమును కర్మభ్రష్టులకును వేదబా
హ్యులకును నాస్తికులకును విశ్వాసహీనులకును జెప్పకగోప్యముగా
నుంచుడు. నేను వెన్నువాల్చిన యాపఱుపు భూమ్యంతరాళమున
సాయంసమయమువఱకును తిన్నగా సధోముఖముగా దక్షిణమునకుజాతి
నది. నావలెనే పాఠశాలలలోని గోడలకు తగిలింపియుండు దేశపటము
లను జూచియుండిన మీకు పైవైపుత్తరమనియు క్రిందవైపు దక్షిణ

మనియుఁ దెలిసియుండవచ్చును. అటుపిమ్మట చీకటిపడినతరువాత రాత్రి రెండుమూమములవఱకును భూమిలోపల నడిమిభాగమునందున్న మహావాయుపథములో దేవతావిమానమువలె దశదిశలకును నూలు యోజనములు పఱచి పిమ్మట మఱియొక గుహాముఖమునందు నేను నాపటుపుతోఁగూడ వాలితిని. అటుతరువాత నాపటుపు వెనుకటివలెనే పయికి మెల్లగా జాతనారంభించినది. ఆపిమ్మట భగవన్నాయచేత పఱుపాకస్థికముగా సదృశ్యమైనది. అప్పుడక్కడనుండి నేను వెనుకటి యట్లే పయికి పడమోదలుపెట్టితిని. అట్లుకొంతదూరము పడినతరువాత నాశరీరమునకు దుస్సహమయిన వేడిసోఁకినది. ఆవేడి యంతకంతకు తక్కువగుచువచ్చి నేను యోజనదూరము పడునప్పటికి నాకాలికి గట్టిగా నేలతగిలినది. ఆ నేలమీఁద కొంచెముదూరమునడిచి నేను గుహలోనుండి పయికివచ్చి భూమిమీఁద నేనింతకుముందుచెప్పిన రాతి మీఁద పరుండునప్పటికి, తెల్లవాటి సూర్యోదయమయినది. ఇంతలో నాకాస్వప్నముపోయి మెలఁకువవచ్చినది. ఆడుమళయాళమునకిదియే సరియైనదారి. ఓధీమంతులారా ! ఇది కలయని భ్రమపడి దీనిసత్యమునుగుఱించి మీరొక వేళ సంశయపడెదరునుండి ! అట్లు సంశయపడఁ గూడదు. ప్రమాణబద్ధులైన మీరు దీనిని రెండవ వేదవాక్యమునుగా విశ్వసించవలెను. ఈస్వప్నమును వేదవాక్యమునుగా నేలవిశ్వసించవలె నందురేమో చెప్పెదనువినండి. పూర్వకాలమునందు మంత్రద్రవ్యలైన మన మహర్షులకు వేదములు ప్రత్యక్షమయిన విధమిట్టిదే. వారీ శ్వరభ్యాసముచేయుచు కన్నులుమూసుకొని చింతించుచుండినప్పు డీశ్వర ప్రసాదమువలన ఆమహానుభావులకు వేదములు స్వప్నములవలె పొడగట్టి సర్వజనులకును పరమప్రమాణములయింవి. ఈశ్వరకటాక్ష మాకాలపువారి పైని మాత్రముపడి యీకాలపువారికి లేకపోవునని భావింపకుఁడు. మహానుభావులయిన భక్తులకెప్పుడును భగవంతుని

నిష్ఠేతుకజాయమాన కటాక్షము కలుగుచుండును. కాబట్టి వెనుకటి వలెనే యీశ్వరానుగ్రహమువలన నాకిప్పుడు దర్శనమిచ్చిన యీకడ పటివాక్యములను మీరందరును పరమప్రమాణముగా నంగీకరించి గౌరవించవలెను. ఇవి భక్తివిశ్వాసములు గలవారికందరికిని తప్పక వేదములవలెనే ప్రత్యక్ష దృష్టములకన్నను అధిక ప్రామాణికములగును. మఱియు నేను మొట్టమొదట భూమిమీఁది గుహలో దిగుటయూదిగా పఱుపుమీఁదనొఱిగి జాటుటయూదిగా మేలుకొని యున్నంతవరకు నడిచిన దారి ప్రయాణమంతయు నేను కట్టకడపట గుహలోని పఱుపును మరల నానుకొనుట మొదలు పయికి భూమిమీఁదికి వచ్చువరకును జరిగిన దారి ప్రయాణముతో సరిగా సరిపోయినందున నాస్వప్న మణుమాత్రమును ప్రత్యక్ష విరుద్ధమయినదియుఁ గాదు. అంతేకాక నాకాకల తెల్లవారు జామునఁ గలిగినదగుటచేత అధిక విశ్వాసార్థమయినది. నేనిప్పుడు చెప్పినదంతయు ఆడుమళయాలమునకు సరియైనమార్గము. ఈగురుతులు పట్టుకొని యాదేశమున కెవ్వరేనిమిషమునఁ బోఁదలఁచినను రెండవకంటి వాఁడెరుఁగకుండ తిన్నగా కన్నులుమూసికొని పోవచ్చును. అక్కడి దేశభాష నేర్చుకొని మరి పోదలఁచిన పక్షమున ముందుగా నావద్దకు వచ్చి యారునెలలు శుశ్రూషచేయుఁడు. మిమ్మాభాషలో పండితులనుజేసి పంపెదను. గురుదక్షిణ తరువాత మీయిష్టమువచ్చినంత సమర్పించుకోవచ్చును. గురుదక్షిణలేక యభ్యసించినవిద్య సఫలము కాదని పెద్దలలో మెలఁగనేర్చిన మీకే విశదమయియుండును. మీరు కాని చీటీమీఁద నాకు తరము వ్రాసినపక్షమున నాయిప్పటి వాసస్థానాదులను మీకు వివరముగాఁ దెలిపెదను. ప్రయాణముకథ నింతటితోఁ జాలించి యింక దేశవృత్తాంతమున కారంభించెదను సావధానముగా వినుఁడు.

అప్పుడు నేను లేచి కొంచెము దూరమునడిచి యొకచెట్టునీడను గూర్చుండి యేవంకకుఁ బోదునాయని యాలోచించుకొనుచుండఁగా, తూర్పువై పుననుండి రెండు విగ్రహములు నావంకకు నడిచి వచ్చినవి. ఆవచ్చినవారు పురుషులయి యందురా స్త్రీలయియుందురాయని నామనస్సున కప్పుడొక గొప్పసందేహము తోచినది. వారిమొగములు చూడఁగా నించుమించుగా వారు ముప్పదిసంవత్సరముల వ్రాయము కలవారుగాఁ గావఁబడిరి. వారి మూతులకు గడ్డములుగాని మీసములు గాని లేవు. దీనినిబట్టి వారు క్రొత్తగా తురకర్మచేయించుకొనిరిని మీరు భావింపకూడదు. మనస్త్రీలకువలెనే వారికిని మొగములమీఁద గడ్డములును మీసములును భగవంతుఁడే ప్రసాదించలేదు. వారిద్దఱును చామనచాయగిలిగి, పొడవునందు నాకంటె పిడికెడెక్కువగా నుండిరి. వారికాభరణములేవియులేవు; మొగమునబొట్టులేవు; కంటఁ గాటుకలేదు. ఏకరీతిగా వారిరువురును నిడుదలయిన నల్లని లాగులును, ఎఱ్ఱనికుఱుచ చొక్కాయలును, తలలకు గడ్డితోనల్లిన తెల్ల కుళ్ళాయలును ధరించిరి; కాళ్లకుచెప్పులు తొడుగుకొనిరి. వారిసడుము చుట్టును పట్టుదట్టీలు బిగింపఁబడి యున్నవి. పట్టుదట్టీలకు ముందువై పున నేవో యక్షరములు చెక్కిన యిత్రడిబిల్లలున్నవి. వారి చేతులలో రెండేసిమూర్తల పొడుపుగల గుండ్రని రెండు విరుగుడుచేవకర్రలున్నవి. ఈలక్షణముల నన్నిటినిబట్టి వారెవ్వరో రాజభటులనియు, పేడిమూతి వారనియు నేనప్పటికి నిశ్చయించుకొంటిని. వారు మొట్టమొదట నాతో నేమియు మాటాడక, వయస్సులోనున్న క్రొత్తస్త్రీ యెవ్వతెయైనను వీధిలో కనఁబడినప్పుడు మనదేశములో పురుషులు దానిమొగమువంక నెగాదిగ చూచునట్లుగానే వారును నామొగమువంక పదినిమిషముల వఱకును తెప్పవేయక చూచి, తమలోనేమో మెల్లగా గునగునలాడు కొని తరువాత వారిలో నొకఁడు నాసమీపమునకువచ్చి “తూమీ

భూభే?” అని యేదో ప్రశ్న వేసినట్లుపలికెను. నాకామాట అర్థమయినదికాదు. అయినను పెద్దమనుష్యుడేదోయడిగినప్పుడు ప్రత్యుత్తరము చెప్పకుండుట ధర్మముకాదని తలచి అతఁడు నాపేరెవరని యడిగియుండునని యూహించి, తెలుఁగు భాషతో “నాపేరు సత్యరాజాచార్యులు” అని చెప్పితిని. వాఁడు కొంచెముసేపాలోచించి మరల బిగ్గరగా “తూమీభూభే” అని పలికెను. నేనునువానికిఁ దెనుఁగు తెలియదనిగ్రహించి, హిందూస్థానిభాష సమస్తదేశములలోను దెలియునుగదా యని నేను విజయనగరములో మహారాజుగారి వెంట కాళీనగరమునకు వెళ్ళివచ్చిన వారితోడి సహవాసమునుబట్టి మాటాడ నేర్చుకొన్న యాభాషతో “మేరానాం సత్యరాజాచార్” అని చెప్పితిని. వాఁడామాటను సహిషము గ్రహింపక “తూమీ భూభే” అని మరల మఱింతబిగ్గరగా నటచెను. అందుమీఁద నేను వానికిభాష తెలియకపోయినను ఈకాలమునందు సర్వత్ర వ్యాపించి యున్న యింగ్లీషయినను దెలిసియుండునని “మై నేమ్ ఈజ్ సత్యరాజాచార్య” అని చెప్పితిని. వాఁడాభాషను సహితము తెలిసికోలేక కోపముతో మరల నెప్పటిప్రశ్ననే వేసెను. అపయిని నాకేమి చేయుటకును తోచక దేశభాషలు తెలియకపోయినను దేవభాష తెలియు నేమోయని సంస్కృతముతో “అహం సత్యరాజాచార్యనామక విప్రః” అని స్పష్టముగాఁ జెప్పితిని. ఆమూర్ఖుడదియును తెలిసికోలేక రెండవవానికేసి తిరిగి యేదో భాషతో ననెను. ప్రసిద్ధమయిన నాపేరు వారికిఁ దెలియఁబఱుపకుండుట నాకిష్టములేక యటవదేశమునకు సమీపముననుండుటచేత ద్రావిడభాషయైనను దెలియునేమోయని “ఎన్ పేర్ సత్యరాజాచారిన్” అని చెప్పితిని. ఈయటవములోఁ దప్పన్నయెడల దీనింజదివెడి యటవవారు నన్ను మన్నింపవలెను. నేను వెనుక పొగబండిలో యాత్రచేయునప్పుడు నాలుగఱవ ముక్కలు మాబ్రాహ్మణునివలన నేర్చుకొన్నాను. కాఁబట్టి యాతనిచేతిలోఁబడ

నాసామృతఁడు గురుదక్షిణగా గ్రహించినట్లయినను మీరూహింప వచ్చును. వారి కీయజ్ఞానగోడును దెలిసినదికాదు. నేనప్పుడు నాస్వభావమైన కన్నడములోఁ జెప్పిచూతమని “నమ్మ—” అని యారంభించునప్పటికి వారిరువురును నావద్దకువచ్చి చేయిపట్టుకొని నన్ను లెమ్మనిలాగిరి. నేనప్పుడు నాభాషాపాండిత్యము చూపుటకది సమయము కాదని మానము ధరించి, మీవెంటవచ్చెదను నన్ను లాగవలదనియు మాయూరు విజయనగరమనియు నాపేరు సత్యరాయాచార్యులనియు నేను సద్రాష్టాన్యజ్ఞుడననియు సమస్తమును చేసెగచేసిచెప్పి, చివాలున లేచి వారివెంట నడువనారంభించితిని. ఊరునుపేరును వంశమునుగూడ నెట్లుసైగచేసితినని మీలోఁదెలియనివారికిఁ గొందఱికి సందేహము కలుగవచ్చును గాని యాసంశయము నేను చేసెగచేయుచుండఁగా శ్రద్ధతోఁ జూచినవారికి నివారణము కావలసినదేకాని చెప్పటవలన విడిపోదు. ఆరాజభటులలో నొకఁడు ముందునడవఁగా మన దేశములోని గొప్పరాజకీయోద్యోగివలెనే వానివెనుక నేనును తల వంచుకొని నడువఁజొచ్చితిని. రెండవవాఁడు నావెనుక నడుచుచుండెను. ఇట్లు కొంచెముదూరము నడుచునప్పటికి మేముక పట్టణముయొక్క రాజవీధిలోఁ బ్రవేశించితిమి. అప్పుడు వీధిపొడుగునను మనుష్యులు నాకు కనఁబడఁ జొచ్చిరి. వారు ధరించుకొన్న బట్టలు మొదలయినవి వివిధములుగానున్నను వారిలో నొక్కరికిని గడ్డములును మీసములునులేవు. అట్టి విచిత్రమైన సృష్టివలన నాకప్పుడు గలిగిన యద్భుతానందములకు పరిమితలేదు. అఘటనాఘటన సామర్థ్యముగల సర్వేశ్వరుఁ డాదేశములో మగవారికి మూతికి మీసములులేకుండ నేల చేసెనాయని త్రోవపొడుగునను నాలోనేను నితర్కించుకొనుచుంటిని. ఆసమయమునందు నాకాకస్మికముగా మఱియొక సంగతి స్మరణకువచ్చినది. ఇది యాఁడుమౌళయాశము గదా యిందుఁ బురుషులెట్లుండురని నా

మనస్సునకుఁ దగులఁగానే నేను జూచిన వారందఱును స్త్రీలేయనియు, ఈ దేశమునందుఁ బురుషులు లేరనియు, గాలికే బిడ్డలు పుట్టుదురనియు, స్త్రీమతమునుగూర్చి మనవారు చెప్పినదంతయు సత్యమేయనియు, నేను నిశ్చయించుకొంటిని. నామనస్సులో నీయాలోచన ముగియునప్పు టికి మే మొక్క యిల్లుచేరితిమి. అయింటిగుండుమువద్దను లోపలనుగూడ నన్నుఁ దీసికొనివచ్చిన వారివంటివేషములు ధరించుకొన్న పేడిమూతి రాజభటు లనేకులుండిరి. మొదటి యిద్దఱు రాజభటులును నన్ను లోపలికిఁ గొనిపోగా లోపలివారందఱును గుంపులుగుంపులుగా వచ్చి యడవిమృగమును జూచినట్లుగా నన్ను తేజిపాఱఁజూడసాగిరి. అంతట వారిలోవారేమో యాలోచించుకొని నన్ను దూరముగాఁ దీసికొనిపోయి మూలగానున్న యొకకొట్టలోఁబెట్టి పయిని తలుపువేసిరి. అంతట రాజభటులు కొందఱొకరువిడిచి యొకరు తలుపువద్దకువచ్చి దానికి నిలువుగావేయఁబడిన యినుపకమ్మలసందునుండి బోనులోనున్న యడవి జంతువును జూచినట్లుగా నన్ను తొంగి తొంగి చూచుచు నావలకుఁ బోవుచువచ్చిరి. ఇట్లువచ్చుచుఁబోవుచుంటయు వారిలో నేమోయాలోచించుకొనుచుంటయు చూడఁగా మనదేశములోని పోలీసుభటులు సంగతి నాకు జ్ఞప్తికివచ్చి వారికేదో దురుద్దేశముకలిగినట్లు నాకు పొడకట్టినది. కానినేను స్త్రీనిగాక పురుషుఁడనయినందున అట్టియనుమానముతోఁ బనిలేదని మనస్సమాధానము చేసికొంటిని. ఈరీతిగా రాజభటులలో నేదో యాలోచన జరుగుచుండఁగా నింతలో వారి యజమానుఁడక్కడకువచ్చెను. ఆతనిని దూరమునుండిచూచి వారందఱును తమతమ యధాస్థానములకుఁ బోయిరి. అటుతరువాత సతఁడు తనవనిని చేసికొని, తాను మొదట వచ్చినప్పుడు నాకొట్టముందు భటులు గుంపుగూడి పరుగెత్తిపోవుట కనిపెట్టినవాఁ డగుటచేత సందేహింపఁజూచునది యూహించి, నాకొట్టవద్దకువచ్చి తలుపుతీయించి, రాజభటులు

నామీఁద నేమిసేరము మోపునురోయని భయపడి వజవజ వడకుచున్న నన్నుఁజూచి, నన్నేదో ప్రశ్న వేసి, నావలన ప్రత్యుత్తరముగానక తన భటులనేమో యడిగి తెలిసికొని, నాయందు నిర్దోతుక జాయమాన కటాక్షము గలవాఁడయి తనవెంట నన్ను తనయింటికిఁ దీసికొనిపోయెను. ఈశ్వరానుగ్రమచేత నేనిట్లు గారాగృహ విముక్తుఁడయి మంచి యింటఁ బడఁగలిగితిని. ఆతఁడు దయారసము గలవాడగుటచేత నన్నానరించి, తనయింటిలో వీధివై వున నాకొకగది యిప్పించి, నాకు పరుండుట కాగదిలో మంచమొకటి వేయించి, తన సేవకనిచేత భోజన పదార్థములు తెప్పించి నాముందు పెట్టించెను. వారేజాతివారో తెలియకపోవుటచేత వారు తాఁకిన పదార్థములను తినుటకు నేను మొట్ట మొదట సంకోచించితినిగాని, ఏదైననుసరే తినుమని యాకలిదేవత నాకడుపులోదూటి నన్ను బాధించుటచేతను, ఆదేశములో బ్రాహ్మణులున్నారన్న జాడయే లేకపోవుటచేతను, పూర్వకాలమునందాపత్నమయమున విశ్వామిత్రాదులు చండాల గృహమున శ్వమాంసాదులను దొంగిలించి ఊత్తు తీర్చుకొనుట పురాణములో చదివి యుండుట చేతను ఆత్మరక్షణము పరమధర్మమని మనశాస్త్రములు చెప్పియుండుట చేతను, స్వదేశముచేరిన తరువాత ప్రాయశ్చిత్తము చేయించుకొని బ్రాహ్మణ సంతర్పణముచేసి శుద్ధుఁడను కావచ్చునని నాటికి భోజనము చేసితిని. ఆదినమున నోటికి తిన్నగా మెతుకులు పోయినవి కావుగాని తరువాత క్రమక్రమముగా నలవాటు పడుటచేత మనుగుడుపు పెండ్లి కొడుకువలె భోజనప్రియుఁడనై తేరభోజనములు చేయసాగితిని. మా గృహయజమానిపేరు 'భాంధీభంగి!' అతఁడు బ్రాహ్మణభక్తిచేతఁ గాకపోయినయి మంచిహృదయము గలవాఁడగుటచే నాకు సమస్తోపచారములును జరుగునట్లుచేసి, ఆరంభములో తమభాషను నాకు స్వయముగానే నేర్పుచువచ్చెను. నేను గోడలు, మేడలు, ఉప్పు, పప్పు

అల్లము, బెల్లము, బట్టలు, తట్టలు, ఆవులు, మేకలు మొదలైన వానినిజూపి వానివేరులేమని సైగచేయుచురాగా నాతఁడు చెప్పుచు వచ్చెను. ఆ వేరులన్నియు నేనువెంటఁగొనిపోయిన తెల్లకాగితముల పుస్తకముమీఁద తెలుఁగుతో వ్రాసికొని వల్లించుచు వచ్చితిని. మొదటి దినమున నేనామాటలను వ్రాయుచుండఁగా నతఁడు చూచి యత్యాశ్చర్యపడెను. ఆయాశ్చర్య కారణమును మీకు ముందు చెప్పెదను. నేను వారిభాష నభ్యసించిన క్రమమంతయుఁ జెప్పఁజూసుకొన్న వో మీకు విసుగుదలగా నుండును. అంతేకా కిటువంటి వర్ణనలవలన మీకును నాకును గూడ లాభములేదు. విశేషప్రయాసపడి మూఁడు మాసములలో వారిభాష నొకరీతిగా నేను ధారాళముగా మాటాడుటకు నేర్చుకొన్నాను.

నాల్గవ ప్రకరణము

ఒకనాఁడు సెలవుదినమున భోజనముచేసి కూర్చున్నతరువాత నాయజమానుఁడైన ఫాంఢీభంగీ నన్నుజూచి బాలితో నీపత్ని పోయినది కాదాయని రంఢీభాషతో నడిగెను. వారిదేశమును మనము స్త్రీ మళయాళమన్నను స్వదేశస్థులు దానిని రంఢీదేశమని వాడుదురు. అందుచేత వారిభాషయు రంఢీభాష యనఁబడును. నన్నతఁడాప్రశ్న యడుగఁగానే యాతని జ్ఞానమునకు నేనత్యాశ్చర్యపడి, అతనికి జ్యోతి శ్శాస్త్రపరిజ్ఞానమువలననే యీసంగతి తెలిసినదని యెఱుఁచుకొని, ఆశాస్త్రమును గ్రహింపవలెనను తలంపుతో “అయ్యా ! నాభార్య స్వర్గస్థురాలైనసంగతి మీకెట్లు తెలిసినది ? ” అని యడిగితిని.

ఫాంఢీ— (చిరునవ్వుతో) నీపత్ని పోయినసంగమాత్రమేకాక యామె నీచిన్నతనములోనే పోయినదనికూడ నీరూపముచేతనే నేను గ్రహించినాను.

నేను (ఇదిజ్యోతిశ్శాస్త్రము చేతఁకాదు సాముద్రిక శాస్త్రము చేత ననిమనస్సులో భావించుకొని) అయ్యా! నారూపములో నేమి వింతయున్నది ?

ఫాంఢీ— నీవు గడ్డమును మీసములును గొఱిగించుకొన్నందున నీపత్ని పోయినదని తెలిసికొనాను. నీకు ముక్కునందున నీపత్ని నీవు మిక్కిలి బాల్యములో నున్నప్పుడే మృతినొందెనని గ్రహించినాను. ఇంతకంటె నీరూపములో వింత యేమికావలెను ?

మొట్ట మొదట నాకీమాటలకర్థమైనది కాదుగాని తరువాత మాయజమానులతో దీర్ఘసంభాషణచేసి వారిదేశముయొక్క స్థితిగతులను జనులయొక్క యాచారవ్యవహారములను కొంత తెలిసికొన్న పిమ్మట నాకామాటల యర్థము బోధపడి వారిదేశముమీఁద నాకెంతో కోపమువచ్చినది. అనమర్థుఁడు తనకోపమును వెలిపుచ్చుటవలన పరులకు హానిచేయుటకు మారుగా తానే హానిని పొందునని యెఱిగి నాకోపమును నామనసులోనే యడఁచుకోవలసిన వాఁడనయితిని. నాకప్పుడాదేశమువిడిచి పాతిపోవలెనన్న ఋద్ధిపుట్టినదిగాని పరులకు దాసుఁడనై యున్నందున నాకదియు సాధ్యముగా కనఁబడలేదు. దైవ మేకాలమున కెవ్వరినేమి చేయఁదలఁచునో యెరుఁగుట యెవ్వరికి శక్యమగును ?

నేనుజేసిన దీర్ఘసంభాషణవలన నాయజమానుఁ డాకస్మికముగా యజమానురాలయ్యెను ; నేను జూచిన రాజభటులు మొదలైన పురుషు లందఱును స్త్రీలై పోయినారు. ఇంతవఱకు నేనూహించినట్లే యైనదిగాని యీదేశములో పురుషులు లేకపోవుటయు గాలికివిడ్డలు పుట్టుటయుమాత్ర మబద్ధములై పోయినవి. ఆదేశములోను పురుషులున్నారని, వారున్నను లేనట్టే భావించవలసియున్నది. అక్కడ యాజమాన్యమంతయు స్త్రీలది. రాజ్యపరిపాలనము చేయువారు

స్త్రీలు ; రాజకీయోద్యోగులు స్త్రీలు ; మంత్రులు స్త్రీలు ; విద్వాంసులు స్త్రీలు ; సైనికులు స్త్రీలు. వేయేల ? ఆ దేశమంతయు స్త్రీమయము. స్త్రీలే సర్వస్వతంత్రులు ; పురుషులు వారిదాసులు. ఆహా ! లోకములో నింతకంటె దుర్దశ మణియొకటియుండునా ? ఈనంగతివిన్న పురుషాభిమాని యగువాని దేహము భగ్గున మండదా ? పురుషులయందభిమానముగలిగి, పురుషుల యాధిక్యమును నిలుపుటలోఁ బ్రతిష్ఠ నహించి, పౌరుష భూషణులైన యాభరతఖండవాసులారా ! మన దేశమునందు పురుషజన్మ మెత్తినవారందఱును ఆ యుధమాస్తులయి బయలుదేరి, నేను చెప్పిన గుహమార్గమున ఈ దేశమునకు వచ్చి, అన్యాయముగా పురుషులపయి నధికారము చెల్లించుచున్న స్త్రీలనందఱిని ఘోరయుద్ధములో జయించి, ఈపాడు దేశములోఁగూడ పురుషుల స్వాతంత్ర్యమును నిలుపుడు. మర్మజ్ఞుడనైన నేను మీకు సహాయుడనై యుండఁగా మీకపజయ మెప్పుడును గలుగదు. మీరు భయపడఁ బోకుడు.

ఇక్కడ స్త్రీలది యాజమాన్య మన్నమాటయే కాని వారిలో నైకమత్యములేదు. వారిలోఁ గొందఱు పురుషులకు విద్యచెప్పించి వారికిఁ గొంతవఱకు స్వాతంత్ర్యము లియ్యవలెననువారు ; బహుసంఖ్యాకులైన రెండవతెగవారు పురుషుల కెప్పుడును విద్యచెప్పింపఁగూడదనియు విద్యచెప్పించుటవలన స్వేచ్ఛావిహారులై చెడిపోవుదురనియు భావించి పూర్వాచారమును నిలుపుటకు పాటుపడువారు. ఇది స్వతంత్ర రాష్ట్రము సహితముకాదు. దొరతనమువారికిని ప్రజలకును ఐకమత్యములేదు. పరిపాలనము చేయువారు స్వదేశస్థులకంటె నెక్కువ నాగరికముగలవారై యా దేశమునకు దక్షిణముననున్న పర్వతములను దాటి వచ్చి దేశమును జయించిరి. వీరు తమ పురుషులకు విద్యచెప్పించి కొన్ని స్వాతంత్ర్యములనిచ్చి వారినిగౌరవముతోఁజూతురు. వారా

దేశములోని పురుషులనిమిత్తమే పాతశాలలనుబెట్టి పురుషవిద్య వ్యాపింపజేయవలెనని ప్రయత్నించుచున్నారని గౌరవముగల కుటుంబములలోని మగపిల్లలెవ్వరును బడికెక్కనందున వారిమనోరథమంతగా కొనసాగకున్నది. ప్రభుత్వమువారిప్పుడు పురుషుల నుపాధ్యాయులనుగా దిద్దుటకయి రాజధానిలో నొకపాతశాలను క్రొత్తగాఁ బెట్టియున్నారు. దేశాచారవిరుద్ధములయిన యిటువంటి కార్యములు చేయుచుండుట వలన నొరతనమువారియందు జనసామాన్యమున కనురాగము తక్కువగానున్నది. ఓహిందూమహాజనులారా ! ఇవియన్నియు మీవిజయమున కనుకూలనూచనలేకదా ! నాయజమానురాలయిన ఫాండ్సీభంగీ గారు పురుషులకు విద్యచెప్పించి దేశమునకుఁ గ్రొత్తమార్పులను తెప్పింపఁగోరు తెగలోనివారు. తమ దేశములో పురుషులు చదువుటకును వ్రాయుటకును నేరనివారై యుండుటచేత తమభాషలోని పదములను నేను మనభాషలో వ్రాసికొనుచుండుటచూచి యితరదేశములయందు పురుషులు వ్రాయనేర్చియుందురాయని నాయజమానురాలి కప్పడత్యాశ్చర్యము కలిగినది. అప్పుడామె నామొగమువంకఁజూచి నీవు మీదేశములో భోగపురుషుడవాయని యడిగెను. కాను కుల పురుషుడనని నేనుబదులు చెప్పితిని. ఆమె దొరతనమువారు నూతనముగాఁబెట్టించిన పాతశాల కెదిగినపురుషుల నెవ్వరినైన సంపాదించవలెనని బహుదినములనుండి కృషిచేయుచు విఫలప్రయత్నయయియుండి విద్యాభ్యాసము చేయుటకాసక్తి గలవాఁడనై యున్న నన్నుఁజూచి సంతోషించి నన్నాపాతశాలకుఁ బంపవలెనని యుద్దేశించుకొనెను. కొంతవఱకు భాషాభివృద్ధి చేసినవారినిగాని యాపాతశాలలోఁ జేర్చుకొనరుకనుక నాకింటికడ నిత్యమును రెండుగంటలసేపు విద్యచెప్పుటకై భాంగీఫిండ్డియను పేరుగల యొకవిద్వాంసురాలిని నెల జీతమునకుఁ జెల్పెను, ఫిండ్డియను పదము మనదేశములోని శాస్త్రీపదముతో సమా

నమైవది. కులపురుషునకు విద్యచెప్పుట వలన కులమువారుతన్ను బహి
స్కారము చేయుదురేమో యని యామెకుమనస్సులో భయముకలి
గినను, బీదదగుటచేత జీతమున కాశపడియు నాయజమానురాలు
గొప్పరాజకీయోద్యోగిని యగుటచేత నామె యనుగ్రహమునుగోరియు
నాకుఁ బత్నివ్రత ధర్మముల నుపదేశించి తనదేశముయొక్క యాధి
క్యమును నాకుబోధపరుప నెంచియు ఆపండితురాలు నాకు విద్యచెప్పుట
కొప్పకొనెను. పత్నివ్రత శబ్దము వినఁగానే మీమనస్సుల కద్యుత
ముగా నుండవచ్చును. ఆభాషలో భార్యకు 'పంధీ' యనిపేరు.
పంధీశబ్దమునకు యజమానురాలని యర్థము. భర్తను 'భూదా' యం
దురు. భూదాయనఁగా దానుఁడనియర్థము. ఈరెండుపేరులఁబట్టియే
యక్కడ భార్యాభర్తలకుండు సంబంధమును మీరూహించి తెలిసి
కోవచ్చును. మనదేశములోస్త్రీలకు పతివ్రతాధర్మము లుపదేశించు
నట్టే, ఆదేశములో పురుషులకు పత్నివ్రతధర్మములు నేర్పదురు
మాయుషాధ్యాయిని 'పంధీవేదీభూషి' యను గ్రంథములోని నూఱు
పద్యములు నాకు నేర్పినది. ఆపుస్తకమును 'పత్నివ్రత ధర్మబోధిని'
యని తెనిగింపవచ్చును. వారిభాషలో ఒత్తక్షరము లధికముగా
నున్నవి. రెండేసియక్షరముల పదములు విస్తారము ; పదములు తఱు
చుగా ఆకారాంతములుగాను ఈకారాంతములుగాను ఉండును ; ఏకా
రము ప్రశ్నార్థకము. భాషసంగతి యటుండనిండు, ఫిండిగారు నాకుపదే
శించిన పద్యములను మొదట నేనుప్రీతితోవల్లించితినిగాని నాకామెవా
నియర్థము చెప్పఁగానే నాకెక్కడలేని కోపమునువచ్చి, ఆమెనన్ను విడిచి
యింటికిపోగానే దొడ్డిలోనికిపోయి యెవ్వరును జూడకుండ నివ్వంటించి
యాపుస్తకమును తగులఁబెట్టితిని. కాని యిప్పటికిని నాకోపము తీరినది
కాదు. ఆపద్యముల యర్థము విన్నపక్షమున నాకంటెను మీకెక్కువ
కోపమురావచ్చును. ఆకోపములవలన నైనను మీరీదేశమునకు వచ్చి

యిక్కడిపురుషులను దాస్యమునుండి యుద్ధరింతురేమోయను సమ్మకముతో వానిలోఁగొన్నిటి నిప్పుడు తెలిగించుచున్నాను. ఇవిరత్నములని చెప్పఁబడుట కర్హములయినవి కాక పోయినను మనదేశసంప్రదాయమునుబట్టి వీనికి సవరత్నములని పేరుపెట్టుచున్నాను.

శ్రీ సత్యరాజాచార్య కృతాంధ్రీకృత సవరత్నమంజరి.



క. పురుషునకిమ్మహిఁబత్నియె

పరమంబగు దైవతంబు పత్నీసేవక

నిరతముచేసెడి పురుషుడె

పరమున నిహమున సుఖంబుఁ బడయుంజుమ్మి.

౧

గీ. ప్రతిదినంబును బురుషుండు పత్నికంటె

ముందుగాలేచి నదిలోనమునిగి జలము

కలశమునఁదెచ్చి నిజపత్ని కాళ్ళకడిగి

తానుశ్రీపాదతీర్థంబు త్రాగవలయు.

క. శ్రీపాదతీర్థసేవన

మేపురుషుడుచేయు నెన్నియేడులు ధరలో

నాపురుషుఁ డన్నియుగములు

పాపములంబొసి మోక్షపడవి సుఖించున్.

3

గీ. కుష్టరోగిణియైనను గ్రుడ్డిదై న

భూనివికలాంగియైనను ముసలిదై నఁ

బత్నియెంగిలి భుజియింపవలయుసతము

పుణ్యలోకంబుఁగాఁగొంచు పురుషవరుడు.

౪

క. ఏపురుషుఁ డతివయెంగిలి

పాపపుమతిసేవగించి భక్షింపంజొ

యాపాపాత్ముడునారక

కూపంబునఁగూలుఁజూవె కోటియుగంబుల్.

౫

క. దూరమునఁజూచి పత్నిని

గారవమునలేచి యొంటికాలునఁబురుషుం

డోరఁగవంగఁగవలయును

గూరిమిఁగూర్చుండనిల్వఁగూడదునుమ్మి.

౬

క. పురుషుడును గార్థభమున్

సిరముగ దండనములేక చెడిపోదురిలన్

గరుణఁదలంపక నెలకొక

పరియైనన్ గొట్టవలయుఁ బత్ని పురుషునిన్.

౭

గీ. పత్ని గొట్టినఁదిట్టిన బాధయిడిన

భోగపురుషులఁ బొందినఁ బొందక్షీర్ష్య

దరుణియే పురుషునకును దైవమునుచు

భక్తి ననయంబు నేనింపవలయుఁజుమ్ము.

౮

గీ. అతివలకు స్వేచ్ఛభూషణమైనయట్లు

పురుషులకు లజ్జయే మహాభూషణంబు

సూర్యచంద్రులు మొగమైనఁజూడకుండు

పరమపత్నివ్రతుఁడెసాందుఁబరమగతులు.

౯

ఫిండిగారు నాకు బహువిషయములనుగూర్చి నీతులను బోధిం

చుచువచ్చినను చదివి చెడిపోదునేమోయను భీతిచేత నాకు ముఖ్య

ముగా వ్రతదినమును తప్పకయెంతో శ్రద్ధతో పత్నివ్రత ధర్మముల

నుపదేశించుచుండెను. ఒకనాఁ డావిద్యాంసురాలు నేను తెనిగించిన

నవరత్నములలో నేడవరత్నమయిన “పురుషుండును గార్థభమున్ సిర

ముగదండనములేక చెడిపోదురిలన్ ” అనుదాని మూలశ్లోకమును నాకు

తాహముతో బోధించి, ఆదండనము పురుషుల మేలుకొఱకేయని

హేతుకల్పనములతో వ్యాఖ్యానముచేసి పురుషదండనము వలనిలాభములను తెలుపుచుండగా, నామనోగతి నామె కెఱుకపఱుప కుండవలెనని నేనెంతప్రయత్నము చేసినను నామనస్సులో హాలాహలము వలెపుట్టి పయికి పొంగుచున్న కోపాగ్నియొక్క నాకన్నలవెంట వెడలజొచ్చినందున అసూయతో మొగ మింకొకవంకకు త్రిప్పుకొంటిని. ఆనీతి నాకు రుచింపకున్నదని బుద్ధిమంతురాలయిన యామె గ్రహించి, పురుషులను స్త్రీలుకొట్టక యాదరింపవలెనని బోధించెడు యాదేశపు నవనాగరికుల మతము నాకు సమ్మతమనుకొని, అప్పుడే విద్యాభ్యాసమువలన మతిమాటి నేను చెడిపోవుచున్నానని నానిమి తమయింత న్యసనపడి, ఈనిషయమున మీదేశములో నేమియాచారమని నన్నామె యడిగెను. “బ్రాహ్మణస్వత్వణంకోప” మన్న నీతినిబట్టి శాంతిజలము చేత నేను కోపాగ్నిని నిమిషములో చల్లార్చుకొని నవ్వ మొగముతో “మీదేశమునందు పురుషులే స్త్రీలను కొట్టుదురు.” అని సత్యమును జెప్పితిని. నేను నవ్వులకు సహిత మసత్యము పలుకనని యామె తెలిసికోలేక, నావి పరిహాసోక్తు లనిభావించి నామాటలను నామె నమ్మినదికాదు. ఈరంధ్రీదేశములో సదాచారనంపన్నలయిన స్త్రీరత్నములు నిత్యమును తమ పురుషులను వేణుదండముతో దండించుచుండు రన్నచో ప్రత్యక్షానుభవము లేక పోవుటచే మాసింధీగారి వలెనే మీరును నమ్మకపోవచ్చును. కాని నేనిక్కడ కన్నులార ప్రత్యక్షముగాఁజూచిన సత్యములను వేదవాక్యములవలె చెప్పుచుండుటచేత పురాణగాథలను నమ్మ నలవాటుపడిన మీరుమాత్ర మట్టి యవిశ్వాస పాపమును గట్టుకొనరని నేను దృఢముగా నమ్ముచున్నాను.

ఆమె నామాటలను నమ్మక యట్టివై పరీత్య మీశ్వరస్మృతిలో సంభవింప నేరదని వాదించుటచేత నాసత్యసంధతనుగూర్చి సంశయపడి నందున కెంతయుఁ జింతనొంది, నామాటలనిజ మామెకు తేట

పటువవలెనని యిచ్చటస్త్రీలు పురుషులను కొట్టుట యెంతసత్యమో మాదేశమునందు పురుషులు స్త్రీలనుకొట్టుట యంతసత్యమేయనియు కావలసినయెడల మీకు నమ్మకముపుట్టనట్లుగా మాశాస్త్రములనుండి కావలసినన్ని ప్రమాణ వచనములను జూపెదననియు, జెప్పి స్మృతు లలోనెల్లను సర్వోత్కృష్టమయిన మనుస్మృతి యెనిమిదవ యధ్యాయ మునుండి యీక్రింది శ్లోకములను జదివితిని.

శ్లో. భార్యా పుత్రశ్చ దానశ్చ శిష్యో భ్రాతాచ సోదరః

ప్రాప్తాపరాధా స్తాడ్యాః స్యు రజ్జ్వ వేణుదండేనవా.

శ్లో. పృష్టతస్తుశరీరస్య నో తమాంగే కథంచన

అత్రోన్యధాతు ప్రహరన్ ప్రాప్తాస్యా చ్చౌరకిల్బిషమ్.

అప్పుడామె వీచీయర్థమేమని నన్నడిగినది. భార్యను, పుత్రుని, సేవ కుని, శిష్యుని, భ్రాతను, సోదరుని, తప్పుచేసినప్పుడు త్రాటితోనైనను వెదురుకట్టతోనైనను కొట్టవలయునని మొదటిశ్లోకమున కర్థ మనియు, శరీరముయొక్క వెనుకటిభాగ మందేకాని నెత్తిమీఁద కొట్ట రాదు మఱియొకచోట కొట్టినవాఁడు చోరపాపమును పొందునని రెండవశ్లోకమున కర్థమనియు, చెప్పి యాపయిని “ప్రాప్తాపరాధా” యని మూలములోనున్నను కొట్టుటప్రధానముగాని నేరముచేయుట ప్రధానము కాకపోవుటచేత మాదేశములో పురుషులు నేరములేకయేభార్యలను కొట్టుచుండుట శిష్టాచారమైనదనియు, నెత్తిమీఁద కొట్టఁ గూడదనికూడ మూలములోఁ గానఁబడుచున్నను నెత్తికూడ శరీరము లోని భాగమేయైనందున నెత్తిమీఁదకూడ శాస్త్రార్థము ముందుభాగ మందు బెత్తెడు మేరవదలివేసి వెనుకతట్టున కొట్టవచ్చునని వాక్యసమన్వయముచేసి సిద్ధాంత మేర్పఱిచి కర్మభూమియైన మాదేశమందలి పెద్దలు భార్యలను శిరస్సుమీఁదనే కొట్టుట సదాచారమయిన దనియు, నేను మనుస్మృతికి వ్యాఖ్యానముచేసి యర్థవివరము చేసితిని. అందు

మీద ఫిండిగారు నాచేత నీళ్లొకములను శ్లోకార్థములను రెండు సారులు విని, కన్నులుమూసికొని కొంతనేపాలోచించి నీమోసమిప్పు టికి తెలిసినదని చిటికెవేసి, మొదటిశ్లోకములో “భార్య” యను చోట “భర్త” యనియుండవలె ననియు, “పుత్రుఁడు దాసుఁడు శిష్యుఁడు భ్రాత సోదరుఁడు” అని శ్లోకములో చెప్పబడినవా రందఱును పురుషులయి యుండఁగా మొదట “భార్య” యని యొక్క స్త్రీయుండుట సంభవింపదనియు, అందుచేత నిదికూడ “భర్త” యని యుండఁగా నేను పరిహాసార్థముగా “భార్య” యని మార్చి చదివితిననియు, సిద్ధాంతముచేసి యంతటితోనైన నూరకుండక పురుషులకు చదువునచ్చిన యెడల నిట్టియనధములు సంభవించునని యెఱిగియే బుద్ధిమంతులయిన తమపూర్వులు పురుషవిద్యకూడదని సిద్ధాంతముచేసిరని తనయభిప్రాయమును బయలపెట్టినది. అక్కడ నాపక్ష మవలంబించి మాటాడువారెవ్వరును లేకపోయినందున నావాదబలమును నేనెఱిగియు వివాదముకూడదని యూరకుండవలసినవాడనయితిని.

అయినను నేనంతటితో నూరకుండక మనదేశములో పురుషులే స్వతంత్రులనియు, స్త్రీలు పురుషులకు లోబడియుండురనియు, మనుస్మృతిలోనుండి నేనుదాహరించిన ప్రమాణములు సత్యమయినవనియు, ఆమెకేలుగునైనను మనమనపట్టింపవలెనని నిశ్చయించుకొని పతివ్రతాధర్మములనుగూర్చి మనపురాణాదులలోఁగల విషయములనే కము లామెకుఁజెప్పితిని. చెప్పినవాని నెల్ల నామె యాదరముతో విన మొదలుపెట్టినందున నాకుఁ గొంతప్రోత్సాహముగలిగి పతివ్రతాధర్మముల నామె మనస్సునకుఁ జక్కగా పట్టించనెంచి భత్యయొంగిలి భుజించుట పత్నికి పరమధర్మమని చూపుటకయి నాలాయనికథ నారంభించి యిట్లుచెప్పజూచితిని.

“పూర్వకాలమునందు నాలాయనియైన యింద్రనేన మౌడ
 ల్యునకు భార్యయ్యెను. అతఁడు కష్టరోగపీడితుఁడు. ఆమహాపతి
 వ్రత యాతనియుచ్ఛిష్టమును ప్రతిదినమును అమృతతుల్యముగా
 భక్షించుచుండును. భోజనముచేయుచున్న కాలమునం దొకనాఁ డతని
 యంగుష్ఠము తునిగి యన్నమలలోబడెను. అట్లుపడినను పతివ్రతా
 శిరోమణియైన యామె రోతపడక యాబొట్టనవ్రేలిని దీసి భక్తితో
 దూరముగానుంచి యెంగిలియన్నమును పరమాన్నమువలె తినెను.
 అదిచూచి—”

ఇంతవఱకుఁ జెప్పనప్పటి కామె చెవులుమూసికొని నామాట
 కడ్డముపచ్చి, పురుషుఁడనైన నేనిన్నికథ లొక్కనిమిషములో కల్పిం
 చుట సంభవింపదని యెంచి మనకు శాస్త్రము లున్నవనియు వానిలో
 భర్తృశుశ్రోహదులు చెప్పఁబడియున్నవనియు కొంతవఱకు నమ్మినను
 నన్నాకథను సాంతముగాఁ జెప్పనీక, దురాగ్రహగ్రస్తురాలయి మన
 శాస్త్రములు రాక్షసులుచేసిన పాడుకథలని దూషించెను. అప్పుడు
 నేనును 'కొంపమునుపట్టఁజాలక గురుధిక్కారపాపము వచ్చిననున రేయని
 యెదురుకొని మాటకు మాటుమాటమూడి కొంతసేపు వాక్కలహము
 నకు డీకొంటిని. నన్నుదూషించినను నేనురకుండునుగాని శాస్త్రము
 లను దూషించినతరువాత శాస్త్రబద్ధుఁడనైన నేనెట్లూరకుండఁ గలుగు
 దును? మావాక్కలహమువలన నాటిసంభాషణ యంతటితో ముగిసి
 నది. అందుమూలమున నేను జెప్పఁదలచుకొన్న స్త్రీధర్మముల
 నామెకుఁ జెప్పలేకపోతినిగదాయని నాకు విచారము గలిగినదిగాని
 మించినదానికి వగచిన ప్రయోజనముండదు. నాకు పాఠముచెప్పక
 కొంపముతో నాటిదినమామె తనయింటికి పోయినది. అంతటితో
 నాచదువునకు విఘ్నమువచ్చునట్లు కానఁబడెనుగాని యామె దీర్ఘక్రోధు
 రాలు కానందునను, నేనుపోయి యామెకు క్షమార్పణముచేసి

ప్రాధికాంచినందునను నాలుగుదినము లయినతరువాత యథాప్రకారముగా వచ్చి నాకామె మరల విద్యచెప్పవారంభించినది. ఆదినము మొదలుకొని యింక నేనామెతో మన దేశమునుగూర్చి మాటాడకూడదని యొట్టుపెట్టుకొంటిని. అటుతరువాత జరిగిన వృత్తాంతమును మీకు ముందు ప్రకరణములయందుఁ జెప్పెదను.

ఐ ద వ ప్ర క ర ణ ము

వెనుకఁజెప్పినట్లు మాకలహముతీటి మేమిద్దఱమును సమాధానపడిన తరువాత మా ఫిండిగారికి నామీఁద అపరిమితానుగ్రహము వచ్చినది. ఆయనుగ్రహము వచ్చుటకు కారణము నేనామెకు పరమభక్తుడనయి మనదేశములో శిష్యులు గురువులకు శుశ్రూష చేయునట్లుగా సమస్తోపచారములను చేయుచు అనువత్సనముకలిగి మెలఁగుటయేకాని మఱియొకటికాదు. స్త్రీలయినను పురుషులయినను విద్యచెప్పినవారు దైవసమానులుగనుక నేను స్త్రీకి దాస్యము చేయుచుంటినని మీరు నన్ను నిందింపక నాగురుభక్తికి మెచ్చుకొనవలెను. అదిపోనిండు. అటుతరువాత శిష్యవత్సలురాలైన యామె యాదేశజనుల యాచారవ్యవహారములు మొదలయిన వన్నియు నాకు మర్మమువిడిచి చెప్పమొదలుపెట్టెను. ఆమె యొకనాఁడు భోజనముచేసి కూరుచుండి యుత్సాహముతో తాంబూలచర్వణముచేయుచు కూరుచున్నప్పుడు నేనుపోయి గురువందనముచేసి చేతులుజోడించుకొని యెదుట నిలుచుండి భక్తిపూర్వకముగా నిట్లడిగితిని.

అమ్మా! మీరు సర్వమును తెలిసినవారు. స్వభావముచేత పురుషులే యెక్కువ బలముగలవారో స్త్రీలే యెక్కువబలముగలవారో మీశిష్యునకు నెలవియ్యవలెను.

పురుషులే యధికబలముగలవారని యామె సెలవిచ్చినది. అప్పుడు మాయిద్దటికిని సంభాషణ మిట్లుజరిగినది.

అమ్మా ! స్త్రీపురుషులలో పురుషులే అధికబలవంతులని మీరు సెలవిచ్చుచున్నారుగదా ? అట్లయినపక్షమున, ఈ దేశములో బలాధికులయిన పురుషులు బలహీనురాండ్రయిన స్త్రీలకులోబడుట యెట్లు సంభవించినది ? నా యీశ్వరము తీర్పువలెను.

ఓయివెట్టివాడా ! నీవేమియు తెలియని మాధుఁడవుగదా ? పురుషులు స్త్రీలకు లోబడవలెననుట యీశ్వరోద్దేశము—(ఈశ్వరుఁడని పులింగ ప్రయోగము చేసినందుకు చనువరులు నన్ను మన్నింపవలెను. ఆ దేశమునందు దేవుఁడాఁడవాఁడనియే ప్రసిద్ధము. ఆమె యీశ్వరియని యథావిచిత్తముగా స్త్రీలింగమునే ప్రయోగించినను మీకు తెలియుటకై నేనే యీశ్వరుఁడనుచున్నాను.)—బలవంతులు గనుక పురుషులు పాటుపడి పనిచేయుటకును, పత్నీ సేవచేయుటకును, తగినవారు. అంతేకాని వారుస్త్రీలవలె ఆలోచనతో చేరిన పనులు చేయుటకుఁగాని గ్రంథరచన చేయుటకుఁగాని స్వభావముచేతనే తగరు. పురుషులు బలాధికులే కానిపక్షమున—

మాదేశములో పురుషులు ఆలోచనతో చేరిన పనులు చేయుచు కవిత్వము చెప్పుచున్నారే—

మధ్య నామాటల కడ్డమురాక నేను చెప్పెడిది సాంతముగావిని నీసంశయము పోఁగొట్టుకో. మీది కేవల రాక్షససృష్టి. అందుచేతనే (సీమాటలునమ్మెడు పక్షమున) మీదేశములో సర్వమును దేవతా సృష్టియైన మాదేశమునకు విపరీతముగా నున్నది. ఆసంగతి పోనిమ్ము. పురుషులు బలాధికులే కానిపక్షమున వారుపత్నులకు వంటచేయుటకును ఉపచారములు చేయుటకును, బరువులు మోయుటకును, ఎట్లు సమధుఁలగుదురు ?

మాదేశములోకూడ నలుడు భీముడు మొదలయినవారు పాకము చేయుటలో పూర్వకాలమునందు బహు సమభిముఖులు.

అట్లయిన పక్షమున మాదేశమువలెనే మీదేశము పూర్వకాలమునందు మంచిదయియుండి యిప్పుడు చెడిపోయియుండును. స్త్రీలు బలహీనురాం డ్రగుటయే దేవుడు వారు—

అందుకు సందేహములేదు. పూర్వకాలమందువలెగాక మాదేశ మిప్పుడుతప్పక చెడిపోయినది.

స్త్రీలు బలహీనురాండ్రగుటయే దేవుడు వారు పనిపాటులు చేయ నక్కఱలేక నుఖముగాకూర్చుండి యాలోచనచేయుచు ప్రభుత్వము చేయవలయునని యుద్దేశించెననుటకు నీకు నిదర్శనముగా గనబడుచుండలేదా? ఇంతమాత్రము తెలిసికొలేని పక్షమున నీవు చదివిన చదువుతో నేమి ప్రయోజనము? ఇందుచేతనే పురుషు లొకవేళ చదివినను బుద్ధిసంపదలో స్త్రీలతో సమానులు కాజాలగని మాపెద్దలు సెలవిచ్చియున్నారు. ఇటువంటి మందబుద్ధివగుట చేతనే బలవంతులయిన పురుషులు బలహీనులయిన స్త్రీల కేల యడఁగియున్నారని నీకు సందేహము కలిగినది.

అవును. ఆసందేహమును మీరు ముందుగాతీర్చి నన్ను ధన్యుని చేయవలెను.

స్త్రీలు బుద్ధిబలముగలవారు. దేహబల మెంతయున్నను బుద్ధి బలమునకుచాలదు. అందుచేతనే పురుషులు స్త్రీలకులోబడుట సంభవించినది. కేవల శరీరబలము గలవారయిన పురుషులు బుద్ధిబలము గలవారయిన స్త్రీలకు లోబడుట స్వభావముకాదా? ఈమాత్రపు స్వల్పాంశము నీకు తెలిసినదికాదు. ఇదే స్త్రీబుద్ధికిని పురుషబుద్ధికిని గల తారతమ్యము. పురుషులు స్త్రీలకు లోబడియుండుట కింకొక రహస్యముకూడనున్నది.

ఆరహస్యముకూడ నాకు సెలవిచ్చి మూఢుడనయిన నన్ను కృతాఢుని చేయవలెను. మీశిష్యుడ నయినతరువాత నాకు తెలియనివిషయ ముండఁగూడదు.

అది పరమరహస్యమే యయినను భక్తిశ్రద్ధలు కలవాడవగుట చేత నీకుమర్శమువిడిచి చెప్పెదను. స్త్రీలు పురుషులమీఁద సధికారము చెల్లించఁ గలుగుటకు ప్రధానకారణము మంత్రబలము. ఎంత బలవంతునినైనను లోబఱచుకొని దాసునిజేసికుక్కవలె ఆడింపఁగల శక్తి మావద్దనున్నది.

అదిసత్యము. ఆశక్తి స్త్రీలవద్ద తప్పక యున్నది. సర్వ స్వతంత్రులమని చెప్పుకొనుచున్న మాదేశమునందు సహితము పురుషులు స్త్రీలకు దాసులయి వారు చెప్పినట్లే నడుచుచున్నారు. సంస్కార కళల మని పేరుపెట్టుకొని సభలలో పులులవలె నఱచెడు మాదేశము నందలి నవనాగరిక పురుషులు కూడ పౌరుషహీను లయి యింటివద్ద భార్యలముందు నోరెత్తలేక పిల్లులవలె నొదిగియుండి తాముచెప్పినట్లు భార్యలను నడపింపలేక భార్యలు చెప్పినట్లే తాము నడుచుకొనుచున్నారు.

ఆలాగుననా? ఈమాట యింతకుముం దెప్పుడును చెప్పినావు కావేమి? మీదేశమునందు పురుషులు స్వతంత్రులన్న నేనేమోయనుకొన్నాను. ఇప్పుడు నిజము తెలిసిపోయినది. మొదటినుండియు నీమాటలయందు నాకెప్పుడును నమ్మకములేదు. మాదేశమునందువలెనే మీదేశమునందున పురుషులే స్త్రీలకు లోబడియున్నారు. మేమే స్వతంత్రులమని పయి కెవరెన్ని వేషములు వేసినను, ఈశ్వరసంకల్పమున కెన్నఁడయిన వికల్పము కలుగునా? ఈనవనాగరికుల మూలమున మాదేశ మిప్పుడు కొంతకొంత చెడిపోవుచున్నది. ఇప్పటి పురుషులకు

పూర్వపు పత్తిభక్తి తగ్గుచున్నది. స్త్రీలిప్సడు పురుషుల మాటలే విన మొదలుపెట్టినారు.

ఈకడపట చెప్పిన వాక్యములచేత నాకు కొంతనమ్మోషము కలిగినది. ఇక్కడకూడ స్త్రీలిప్సడు పురుషుల మాటలనే వినుచున్నారు గదా? వినుటయే స్వభావసిద్ధము; వినకుండుటయే స్వభావవిరుద్ధము. ఈయూలోచనలన్నియు నామనస్సులో పుట్టినను, ఆమె మనస్సు నొచ్చునని నేను పయికనలేను. ఈప్రసంగ మయిన తరువాత నేనామెకు భక్తితో నమస్కరించి నాకామంత్రముల నుపదేశింపక తప్పదని పాదములమీఁదపడి లేచినాడనుగాను. అప్పు డుపదేశించుటకు సమయము కానందున మఱియొకప్పు డుపదేశించెదనని చెప్పి, కొన్ని దినము లయిన తరువాత నేను మూఁడువహసముచేసి స్నానముచేసి శుచినయి యమావాస్యనాఁడు ప్రాతఃకాలమునబోయి సందర్శనము చేసికొని పాదప్రణామము చేయఁగా నాకామె వశీకరణ మంత్రము మొదలైన మహామంత్రములను పెక్కింటిని ఉపదేశించినది. ఆమె నాతో చెప్పకపోయినను నేనీమంత్రములను మనదేశపు స్త్రీలకు చెప్పుదునను భ్రమతో నాకామె మఱింత వీతి పూర్వకముగా నుపదేశించినట్లు నేను కనిపెట్టినాను. కాని నేనట్టిఫని యెన్నడైనను చేయుదునా? ఈమంత్రముల నిందు ప్రకటించి మీకుపదేశించి యుందునుగాని, ప్రచురపఱిచిన పక్షమున స్త్రీలుకూడ గ్రహించి యీదేశమునందువలెనే మనదేశము నందుఁగూడ వారు పురుషులను తమకు దాసులనుగాఁ జేసికొందు రేమోయను భయముచేత నేనిందు ప్రకటింప సాహసింపకున్నాను. ఓహిందూమహాజనులారా! దీనినిబట్టి నాకు మీయందనురాగము తక్కువ పడినదని మీరెంచఁబోకుండు. నాదగ్గఱకువచ్చిన పక్షమున స్త్రీలకు చెప్పుమని మీచేత ప్రమాణములు చేయించుకొని మంత్రసిద్ధికొఱకు మీవలన గురుదక్షిణలను స్వీకరించి మీకొక్కరికే సర్వ

మంత్రములను ప్రయోగోపసంహారములతోను అంగన్యాస కరన్యాస ములతోను రహస్యముగా నుపదేశించెదను.

అటుతరువాత మంచి పాండిత్యము సంపాదించి మాయజమాను రాలిగారి కోరికప్రకారముగా నేను పాఠశాలయందు ప్రవేశించినాను. మఱియొక పురుషుడు కూడ పాఠశాలయందుచేరి నాకు సహపాఠి యయి మిత్రుడయినాడు. మేమిద్దఱును రహస్యముగా నాలో చించుకొని యాదేశమునందలి పురుషుల కేలాగునైనను స్వతంత్ర త్వము కలుగజేయుటకు సర్వవిధముల ప్రయత్నము చేయవలెనని యెవ్వరికిని దెలియకుండ మాలోమేము ప్రమాణములు చేసికొన్నాము. స్త్రీలను లోబఱచుకొనెడు సులభోపాయము నాకు తెలియును గనుక, మన కొక్కొకమునందుఁ జెప్పఁబడిన “ఓం—కృష్ణాంగి—కృష్ణముఖ— పుష్పందాన్యామి—వశ్యమానయతి — నభవతి—బ్రహ్మరుద్రాభవతి— స్వాహా” అను వశీకరణ మంత్రము నేనాతనికి గురుదక్షిణలేకుండ నుపదేశించి, దీనిని పదిలక్షలు జపించి పురశ్చరణచేసి తెల్లని పువ్వులు మంత్రించి స్త్రీలమీఁద చల్లవలెనని చెప్పినాను. గురుదక్షిణ లేక పోవుటచేత కాబోలును! ఈమంత్ర మంతగా పనిచేసినదికాదు. ఎట్లయినను మనమంత్రము లాదేశపు మంత్రములకు చాలవు. అందు చేతనే మనవారు మళయాళమంత్రములని గొప్పగా చెప్పుదురు. నేను పాఠశాలలో ప్రవేశించినది మొదలుకొని జరిగిన విశేషములను తెలు పుటకు ముందుగా దేశస్థుల యాచార వ్యవహారములను గూర్చి కొంత చెప్పుట యుక్తమని తలచు చున్నాను.

ఆ దేశమునందు స్త్రీలే సర్వస్వతంత్రురాండ్రనియు, పురుషులు వారి కాజ్ఞానువర్తులయి మెలఁగవలసిన వారనియు, నేనీవఱకే చెప్పి యున్నాను. మన దేశమునందాఁడువారికి వలెనే యాదేశమునందు మగవారికి విద్య చెప్పింపరు. మనదేశమునందలి భోగస్త్రీలవలె నాదె

శమునందు భోగపురుషులుమాత్ర మల్పవిద్య నభ్యసించుటగాని యది వారివృత్తి కనుకూలమునదిగా నుండును. మగవారిని చదువుకొండని చెప్పినచో గొప్ప తప్పిదముగా నెంచి వారు కోపపడి ఘోర పాపమును జేయుచున్నవనిని తిట్టునట్లు తిట్టుదురు. విద్య లేకపోవుటచేతనో మఱి యే హేతువుచేతనో యా దేశమునందు మగవారికి నగలయందాసక్తి మన స్త్రీలకంటెను విశేషముగా నుండును. అక్కడ స్త్రీలకు నగలంతగా నుండవు. నగలనిమిత్తమే కాకపోయిన పక్షమున పురుషులకు మీసములను గడ్డములను భగవంతుఁ డేలకలిగించెనని యచ్చటి వారడుగుదురు. దీనినిబట్టి యక్కడి పురుషులు తలయందుమాత్రమేకాక చక్కగా దువ్వకొని మీసములకును గడ్డములకునుగూడ నగలు తగిలించుకొందురని నేను చెప్పనక్కఱలేకయే మీరు గ్రహించియుండురు. పత్నీవియోగము సంభవించిన పురుషుల కక్కడివారు గడ్డములను మీసములను మాత్రము గొఱిగింతురు. అంతేకాని మనము వితంతువులవిషయమున జరుపునట్లుగా శిరోముండనమును జేయరు. విధురులకు గడ్డము గొఱిగించి తల యేలగొఱిగింపరని నేనొకనాఁడు నామిత్రుని నడుగఁగా, అతఁడు పురుషు లెప్పుడును స్త్రీలకు లోబడి వారిచే దండింపబడవలసినవారు గనుక జుట్టు వంగఁదీసి గుద్దుట కనుకూలముగా నుండుటకై తల గొఱిగింపరని యాతఁడు చెప్పెను. ఆ దేశమునం దింకొక విచిత్రమయిన యాచారము గలదు. ఇరువది సంవత్సరములు చాటిన తరువాత భార్యలను పోగొట్టుకొన్న భర్తల కందఱకును పండ్రెండవ నాఁడు ముక్కుయొక్క ముందటిభాగమును కత్తిరింతురు. ఈయాచారమును బట్టియే వెనుక నాయజమాను రాలయిన ఘంఠీభంగిగారు నాభార్య నాచిన్నతనములోనే పోయినదని గ్రహించినారు. ముక్కుకత్తెరలు ప్రతి గృహమునందును ఒక్కొకటి యుండును. మనదేశము నందీసదాచారమును నెలకొల్పవలెనని యొక కత్తెర సంపాదించి నాతో

తెచ్చినాను. విరూపు లగుటచేతనో యేమోకాని యీముక్తిగడి పురు
షులయం దక్కడ వ్యభిచార మెంతమాత్రమును గానఁబడదు. అట్లు
లేకపోవుట కీనాసికాఛేదనమే కారణ మగుటకు సంజేహములేదు.
పురుషులకు చేయుటచేత నిది దురాచారమయినను స్త్రీల విషయ
మయి జరిగించినపక్షమున తప్పక సదాచారమే యగును. మన వితం
తువుల కిట్లు ముక్కుకోసిన పక్షమున వారిలో వ్యభిచారము సమూల
ముగా నశించుననుటకు సంజేహముండదు. ఇటువంటి సదాచారము
మనస్మృతులలో నెక్కడ నైనను జెప్పఁబడి యుండకపోదు కాఁబట్టి
యీయాచారమును మనము మనదేశమునందు తప్పక నెలకొల్పవల
యును. నేను ధర్మశాస్త్రములను వెదకి దీని కాధారముగా కారిక నెం
దయినను కనిపెట్టెదను. ఇప్పుడున్న స్మృతులలో దీని కాధార మొక
వేళ దొరకకపోయినను ఖలస్మృతులయందయినను తప్పక యుండును
గాని యుండకపోదు. ధర్మజ్ఞ సమయముకూడ ప్రమాణమేగనుక మన
పండితులందఱును వెంటనే సభచేసి శీఘ్రముగా నిట్టినిబంధనము నొక
దాని నేర్పఱుపవలయును.

ఆ దేశమునందు సహితము మనదేశమునందువలెనే పత్నులు
వయస్సున చిన్నవారుగాను, భర్తలు పెద్దవారుగాను ఉండురు. ఇష్ట
మున్నయెడల స్త్రీ యనేక భర్తలను చేసికొనవచ్చునుగాని సంస్థానాధీ
శ్వరులలోఁ దక్క సాధారణముగా స్త్రీలొక్కొక్క భర్తతోనే తృప్తి
పొందియుండురు. భర్తలు వుట్టినిండ్లకు వెళ్ళినప్పుడును, రోగాదికము
చేత నశక్తులయి యుండినప్పుడును, స్త్రీలు కామాతురలయియున్న
వారు భోగపురుషులయొద్దకు పోదురు. పయికారణములు రెండును
లేకపోయినను ధనవంతురాండ్రయిన స్త్రీలు భోగపురుషుల నుంచు
కొందురు. ఈభోగపురుషు లుగ్గుపాలనాటినుండియు స్త్రీలను వలపించి
తమవలలలోఁ బడవేయఁ దగినవిద్యులనభ్యసించుదురు. హృదయరంజకమ

యిన సంగీతము వారికడనే యుండుటచేత సంగీతము పాడనేర్చిన కుల పురుషునిగాని స్త్రీనిగాని మిక్కిలి నీచముగాఁజూతురు. సంగీతము వృత్తిగాఁగల కుల స్త్రీలను పంక్తి భోజనములకు రానియ్యరు. కామోద్రేకమును గలిగించెడు శ్రావ్యములయిన పాటలను, సరసోక్తులను, వశ్యోపధములను, వశీకరణమంత్రములను, హావభావాదులను చెలిపెడు నేత్రహస్తాద్యభినయములను, నేర్చుకొని భోగపురుషులు గడ్డములను మీసములను తలను దువ్వుకొని నానా విధములయిన యాభరణములతోను పుష్పములతోను శరీరము లలంకరించుకొని, చిత్రవర్ణములుగల వస్త్రములను ధరించి, మొగములకు తళుకుతళుకు మనెడు వర్ణమేదోపేసికొని, దానిమీఁద సువాసనగల బంగారువర్ణముగల పొడుమేదో చల్లుకొని, అత్తరుముదలైన సుగంధద్రవ్యములను పూసికొని, తమ మేనితావులు వీధుల గుబులుకొనఁగా దీపములు పెట్టిన తరువాత రూపమునుధరించిన గృహదేవత లనునట్లుగా దీపములవెలుతురున తళుకుతళుకునమెఱయుచు, దారినిపోవు యువతుల హృదయములు సంపదించునట్లుగా ప్రతిదినమును తమగుమ్మములో నిలుచుండి స్త్రీలుతారసించినప్పుడెల్లను సిగ్గుపడి లోపలికిపోయి తలుపుచాటునుండి మొగమివలికిఁజెట్టి తొంగి తొంగి చూచుచుందురు. అటువంటి సౌందర్యముగల పురుషులు మనదేశమునందులేరు. మఱులుచెక్కిన బంగారు బామ్మలవలె నిలువఁబడి భూమికి దిగిన మెఱుపుతీగవలె వారు దీపములవెలుతురున మెఱయుచున్నప్పుడు నావంటి పురుషులకు సహితము పోయి పయినిబడి కౌఁగిలింపవలెనని బుద్ధిపుట్టుచున్నప్పుడు యువతులు వారినిమోహించి వారివలలోఁబడుట యేమియాశ్చర్యము? ఏబది యేండ్లుదాటినవారు సహితము తెల్లపడిన వెండ్రుకలకు నల్లరంగువేసికొని యలంకరించుకొని పదునాఁడేండ్ల బాలకుమారులవలెఁ గానఁబడుదురు. అయినను మనదేశమునందు వివాహములు మోదలయిన శుభ

కార్యములలో వేశ్యలను పాటలకు పిలుచునట్లుగా వీరిని శుభకార్యములకు పిలువరు; మన దేవదాసులవలె వీరు దేవాలయములయందును గానరారు. గృహదేవతలవలె నుండెడు వీరికి గృహములే దేవాలయములు; వీరే యంబుండెడు దేవతలు. ఈదేవతాసందర్శనము నిమిత్తమయి యే ధనవంతురాండ్రయిన స్త్రీలు వారి యాలయములకుఁ బోయి తమదేహములను విత్తములను వారికి నమర్పించి వారి ప్రసాదమును వేడుచుందురు. దేవతాభక్తిగలవారు ధనాదులయందు వైరాగ్యముగలవా రగునట్లే యీదేవతలను నదా సేవించువారును నిస్పృహత్వముచేత ధనముకొల్లపెట్టి తాము జోగులగుదురు. మనదేవతలకువలెనే యీభోగదేవతలకును పరభార్యలయందే సంతానప్రాప్తి. అయినను మనదేవతలకువలె అమృతత్వములేనివీరికి వంశాభివృద్ధి యెట్లొనాకు తెలిసినదికాదు. విశేషవిత్తమిచ్చి బీదల చక్కని బిడ్డలను గొని వీరు వారిని చిన్నప్పటినుండియు భ్రమరకీట న్యాయముచేత మర్త్యత్వమునుండి దేవతాత్వమునకు లేవఁదీయుదురట!

అక్కడ సహితము వివాహములకు కన్యావరులయిష్ట మక్కఱలేదు. తల్లిదండ్రులే ముఖ్యముగా తల్లులే కన్యావరణము చేయుదురు. పురుషులు యుక్తవయస్సు వచ్చినతరువాత వివాహముచేసెడు పక్షమున కురూపిణులయిన పత్నులను చేసికొనుటకంగీకరింపక తల్లిదండ్రులు చెప్పినమాటవినక తిరిస్కరింతురుగనుక పురుషులకు గురుభిక్షార్థదోషము కలుగకుండఁ జేయుటకయి చిన్నతనములోనే వివాహములు చేయు నదాచారమును వారిధర్మశాస్త్రములు విధించుచున్నవని చెప్పదురు. వారిధర్మశాస్త్రములనుబట్టి స్త్రీకి పదునాఱు సంవత్సరములకు లోపల గర్భాధానము చేయఁగూడదు. పదునెనిమిదవ సంవత్సరము నందు చేయుట శ్రేష్ఠము. గర్భాధానమునాటికి పురుషున కిరువది సంవత్సరముల వయస్సుండవలెను. పదునాఱేండ్ల ప్రాయముననే స్త్రీకి

గర్భాధానము చేసినను పురుషునకప్పటి కిరువది సంవత్సరముల యీడుండవలెను గనుక, సాధారణముగా పత్నికంటె భర్తనాలుగుసంవత్సరములు పెద్దవాడుగానుండవలెను. రెండవపెండ్లిస్త్రీ కీనియమము లేదు. అప్పుడు భర్త యెంతచిన్నవాడుగానయిన నుండవచ్చును. అయినను పురుషున కిరువదిసంవత్సరములు వచ్చువఱకును మాత్రము పునస్సంధానము చేయఁగూడదు. అందుచేత పురుషులెదిగి కాపురమునకు వచ్చువఱకును స్త్రీలిప్తమున్నయెడల భోగపురుషుల నుంచుకోవచ్చును. పురుషునకు పండ్రెండవ యేడు మొదలుకొని పదునాటవయేడువచ్చు లోపల వివాహముచేయుదురు. భార్యలకన్న భర్తలు పెద్దవారుగా నుండవలసినందుకు వారనేకకారణములు చెప్పుదురు. అందొకకారణము పురుషులకంటె ముందుగా స్త్రీలకు యుక్తవయస్సువచ్చుట. స్త్రీలకు యుక్తవయస్సు వేగిరముగావచ్చుటయే పురుషులకంటె స్త్రీలుశ్రేష్ఠురాండ్రగుటకు గొప్పనిదర్శనమనివారు చెప్పుదురు. భర్తలు భార్యలకంటె పెద్దవారుగా నుండవలెననుట కింకొకకారణము పత్నులెదిగిన తరువాత కనిపెట్టుకొని యుండకుండుటకును, పురుషులు పత్నిసేవ చేయుటకు సమర్థులుగా నుండుటకు అని యీవఱకే చెప్పబడినది ; అక్కడ వంటచేయవలసినవారు పురుషులేయనియు నీవఱకే చెప్పబడినది. మన దేశమునందువలె స్త్రీలు వంటచేసెడుపక్షమున, వారు గర్భిణులయి ప్రసవించిన సమయములు మొదలయినవానియందు విఘ్నముకలిగి చిక్కులు కలుగునుగనుక, అటువంటి యాటంకములు కలుగకుండుట కయి భగవంతుడే పురుషులను పాకముచేయువారినిగా నిర్మించెనని వారువాదింతురు.

మనదేశమునందు స్త్రీలకు రాణివాసమున్నట్లే యాదేశమునందు పురుషులకును గలదు. మనదేశమునం దట్టియాచారము లేకపోవుటచేత దానికేమని పేరు పెట్టవలయునో నాకు తెలియకున్నది. రంధ్రీభాష

యందు దానికి “ఘోషా” యని పేరు. అది మనదేశమునందలి ఘోషాపదముతో సమానమయినది. ఒక వేళ నది ఘోషాశ్చద్దభవమై యుండును. వర్ణ వ్యత్యయవిధినిబట్టి తద్భవమునందు “షా” కు “డా” రావచ్చును. దానిని నేను రాణివాసమునకు ప్రతిగా రాజవాసమని పిలిచెదను. మనదేశమునందలి స్త్రీలకువలె రాణివాసము పండ్రెండవ యేట నారంభముగాక యాదేశమునందు పురుషులకు రాజవాసము పదునాఱవయేట నారంభమగును. అక్కడి రాజవాసము మనరాణి వాసమువలె గాక మిక్కిలి విచిత్రమయినదిగా నుండును. సంస్థానాధీశ్వరులును ధనికురాండ్రును మనమిక్కడ ధనమునిమిత్తము చేయించి నట్లుగా పెద్దయినపప్పెట్లెలను చేయింతురు. ఒక్కొక్క పెట్టెయెత్తు ఏడడుగుల ఆఱంగుళములు ; నిడివి యేడడుగుల మూడంగుళములు ; వెడల్పు నాలుగడుగుల రెండంగుళములు. చుట్టునుఅమర్చిన యినుప రేకుదళసరి ముప్పాతిక అంగుళము. దానితలుపు రెండడుగుల వెడల్పును నాలుగడుగులయెత్తునుకలదిగానుండును. దానితాళముమాఱు చెవికిరాకబ్రహ్మభేద్యమయినదిగానుండును. ఈపెట్టెకు గాలివచ్చుటకును వెలుతురువచ్చుటకును రెండువైపులను గోడలకు అడుగు చతురముగల రెండుగవాక్షములుండి వానికడ్డముగా ఇనుపకమ్మలు వేయఁబడియుండును. ఈరాజవాసమునందు పదునాఱు సంవత్సరములు వచ్చినది మొదలుకొని భాగ్యవంతులపురుషులు పగలెల్లను నిర్బంధింపఁ బడుదురు. ప్రాతఃకాలమున స్త్రీలభోజనము లగునప్పటికి తొమ్మిదిగంటలగును. తరువాత పదిగంటలకు లోపలభతకాలభోజనములగును. భతకాలభోజనములుకాగానే పత్నీలు తమపురుషులను పయినివర్ణింపఁబడిన రాజగృహములయందుఁ బెట్టితాళమువేసి తాళముచెవి తమయొద్దనుంచుకొని రాజకీయ కార్యసాసములు మొదలయినవానికిఁ బోవుదురు. వారు మరల సాయంకాల మయిదుగంటల కింటికివచ్చి తాళముతీయఁగా

పురుషు లీవలకువచ్చి వంట మొదలయినపనులు చేయుదురు. దీనిని బట్టి యిసుపగదులలో పురుషులు పగలెల్లను సోమరులయి హాయిగా మహారాజులవలె నిద్రపోదురని మీరనుకొందురేమో మీయూహ సరియైనదికాదు. పరుండుట కాగదిలో రెండగుగుల వెడల్పును అయిదడుగుల పొడుగునుగల మంచమొకటియున్నను, అందులోనే పిండి మొదలయినవి విసరుటకు తిరుగండ్లును కూరలుతరుగుటకు కత్తివీటలును తక్కిన పనులుచేయుటకుతగిన సాధన సామగ్రియు నుండును గనుక వారందులోనే పనిపాటులుచేసి కావలసివచ్చు మంచముమీఁద వెన్నువారురు. ఈయాచారముచేత రంధ్ర దేశమునందు కులపురుషులలో వ్యభిచార మన్నమాట లేదు. స్త్రీలకెప్పుడును పురుషులమీఁద అనుమానము విస్తారమగుటచేత ఈపురుషులమీఁదకూడ దోషారోపణములు చేయుదురుగాని నేను చూచినంతవఱకు పురుషులకొక్కరికిని గర్భములురాక పోవుటచేత నేను వారిమాటలు నమ్మను. ఈపెట్టెలనుచేయు స్త్రీలు మాటుతాళము చెవులను చేసి తమయొద్దనుంచుకొని విశేషధనమును స్వీకరించి ధనికురాండ్రయిన యితరస్త్రీల కమ్ముదురనియు, అందుమూలమున వ్యభిచారము జరుగుననియు, అనూయగలవారు లేనినిందలు కట్టుదురు. ఇనుపపెట్టెలను కొనుటకు శక్తిలేనివా రీరీతిగా కట్టపెట్టెలను చేయింతురు. అందుకును సమర్థులుకానివారు తమపతులను గదులలోనేపెట్టి తాళముచేసి దానితోనే తృప్తిపొందియుందురు. ఈయాచారమును మనముతప్పక మనదేశములోకూడ స్థాపింపవలెను. అనుభవజ్ఞుడనైన నామాటవిని మీరీ పెట్టెలపద్ధతిని మనదేశములో వ్యాపింపజేసి స్త్రీలనందొంచి తాళముపేయుచు వచ్చినపక్షమున, అత్యల్పకాలములోనే మనభరతఖండమునందు జారత్వము గూవుమాసి పోయి మనదేశము మహావవివ్రమయినదగును. ఉత్తరప్రత్యుత్తరములు జరుపుటకువీలుగలుగునుగనుకమనపెట్టెలకు మాత్రము గవాక్షములుం

డనియ్యఁగూడదు. మనదేశమునందు పెట్టెలుచేయువారు పురుషులగుట చేత తాళము చెవులవిషయమయి యీదేశములో స్త్రీలుజరుపుదు రను మోసపుపనులు మనదేశములో నుండవు. అంతేకాక యీవేటికానిర్మాణమువలన స్త్రీలకు మానరక్షణము కలుగుటయే కాక కమ్మరులకును వడ్రంగులకును క్రొత్తజీవనాధారము కలిగి దేశము భాగ్యసంపన్న మగును. కాబట్టి నాసితోపదేశమును మీరశ్రద్ధ చేయఁబోకుఁడు. నాదేశాటనమువలనగదా భరతఖండమున కీమహోపకారము కలుగుచున్నది ! దేశాటనము బహులాభప్రదమని పెద్దలన్నమాట వ్యర్థమగునా ?

పురుషులకు నలువది సంవత్సరములు చాటఁగానే రాజవాస బంధవిమోచనమగును. ఈనిర్బంధము వితంతుపురుషులకు సహితముండదు. అందుచేత పురుషులు స్వేచ్ఛగానుండుటకయి పత్నులకు విషప్రయోగములు చేసియుందురుగాని, వితంతువులుకాఁగానే ముక్కుకోయుదురన్న భయముచేత నట్టిపనికి సాహసింపక వారు పత్నీభక్తికలవారయి యుందురు.

ఆ ట వ ప్ర క ర ణ ము

నాయజమానురాలైన ఫాంఢీభంగీగారు విద్వాంసురాలైన భాంగీఫిండిగారిని నియమించి నాకింట విద్యచెప్పించుటయు, రంఢీభాషలో నేను తగినంత పాండిత్యమును సంపాదించినతరువాత దొరతనమువారు క్రొత్తగాఢాపించిన పురుష పాఠశాలకు నన్ను పంపుటయు అక్కడ సహపాఠియగు మఱియొక పురుషునితో నాకు మైత్రికలుగుటయు మీకీవఱకే తెలిసియున్నానుగదా ? మేమిరువురమును తప్ప మఱియెవ్వరును పురుషు లాపాఠశాలలో చేరలేదు. మా కుపాధ్యాయుఁడుగా నియమింపఁబడిన జాతిపురుషునివేరు చామర్చి. అతఁడు

రంధీభాషయందు విశేషసాండిత్యము కలవాఁడు కాకపోయినను స్వభాషయందు మహావిద్వాంసుఁడయి సంగీతమునందును చిత్రలేఖనమునందును శిల్పములయందును ప్రకృతిశాస్త్రములయందును నిరుపమాన సామర్థ్యముగల నాగరికాగ్రగణ్యుఁడు. అతఁడు మాకిరువురకును విద్య చెప్పుటయేకాక పురుషులు సొందఁదగిన స్వాతంత్ర్యములనుగూర్చియు విద్యాభ్యాసమువలనఁ గలుగు లాభములనుగూర్చియు కూడ పలుమాట బోధించుచుండెను. పురుషవిద్యాస్వాతంత్ర్యములు నాకు క్రొత్తవిగా గానఁబడకపోయినను దేశాచారమునుబట్టి స్త్రీలకు దాస్యము చేయ నలవాటుపడిన నాసహాధ్యాయునికి మాత్రమవి వింతగాఁ గనఁబడి యత్సత్సాహమును గలిగించుచు వచ్చెను. మాయుపాధ్యాయుఁడుపదేశించిన బోధనలవలనను చేసిన యుపన్యాసములవలనను గాకపోయినను స్త్రీలయధికారమును యాపుమాపి యీ దేశమునందు పురుషస్వాతంత్ర్యమును నెలకొల్పవలెనన్న యభిలాషచేత సహజముగానే వారిరువురకన్నను నాకెక్కువ యత్సాహముండెను. నా సహాధ్యాయుఁ డించుమించుగా నిరువది సంవత్సరముల ప్రాయముగలవాఁడు; అపత్నీకుఁడు; నవనాగరికురాలయిన యప్పగారి ప్రోద్బలమువలన చిన్నప్పటినుండియు కొంచెము విద్యనేర్చినవాఁడు. పూర్వము లక్ష్మణస్వామివారు శూర్పణఖముక్కుకోసినట్లుగా, గురువులవా రపత్నీకుఁడయిన యాతని ముక్కునీవఱకే మొదలంటఁ గోసియుందురుగాని, జాతిభాషచదివి నవనాగరికురాలయి రాజకీయోద్యోగమునందున్న యాతని యప్పేగా రాపని సాగనిచ్చినదిగాదు. బంధుజనులకు విరోధముగా నిష్పడతనిని రాజకీయ పాఠశాలకు పంపినదియు ఆయప్పగారి. సహపాఠియైన నామిత్రునిపేరు భాగ్యి ఫోడ్. నేను క్రమముగా ప్రతిదినమును పాఠశాలకు పోయి పాఠమును చదువుచున్నను, నామిత్రుడు మాత్రము నోములు మొదయిలనవాని నిమిత్తము వారమునకు మూఁడు నాలుగు దినములు బడి మానుచు

వచ్చెను. మనదేశమునందు స్త్రీల కెన్నినోములున్నవో యాదేశము నందు పురుషుల కంతకంటె రెట్టింపునోములున్నవి. వారాదివారము నాఁడు ప్రాతఃకాలమునందు కండపిలకను పూజింతురు ; సాయంకాలము నందు పెండలపుదుంపను పూజచేయుదురు ; సోమవారమునాఁడు మధ్యాహ్నము నన్నెకంటిని పూజింతురు ; సాయంకాలమునందు రుబ్బురోటిని పూజచేయుదురు. నడుమనడుమవచ్చు విశేషవ్రతములు గాక యీప్రకారముగా దినమునకు రెండేసిచొప్పున పురుషులు సంవత్సరమున కేడువందల ముప్పది నోములు నోతురు. సామాన్యపురుషులన్ని నోములను నోచరుగాని యవత్తికులును విత్తవంతులును విశేషముగా నోములను నోచి వానితోకాలక్షేపము చేయుచు, తమవిత్తమును గురుతస్కరాచార్యులకు సమర్పించుచుండుదురు. మాసహాధ్యాయుఁ డిన్ని నోములు నోచుచుండుట యప్పగారి కిష్టములేకపోయినను, అప్పగారికి తెలియకుండ నతఁడు బడిమాని యామె కొలువునకు పోయిన తరువాత రహస్యముగా ముసలిదయిన తల్లియొక్కయు ఇంటనున్న యితరపురుషులయొక్కయు ప్రోత్సాహముచేత నోములు నోచుచుండును. ఈనోములు నిష్పలములని నేచును మా యుపాధ్యాయుఁడయిన చామర్జీగారుచుకూడ పలుమాఱు నామిత్రుఁడయిన భాగ్యిభోజ్ కు బోధించుచువచ్చితిమిగాని యాతఁడు మావద్ద నాలాగున నేయని తలయాడించి నోములు పూనివేసెదనని యొట్టుపెట్టుకొనుచువచ్చినను మమ్ము విడిచి యింటికిపోగానే యామాటలుమఱచి యధాప్రకారముగానే ప్రవర్తించుచుండెను. ఎంత చదువుకొన్నను చిరకాలమునుండి వచ్చుచున్న యాచారము నొక్కసారిగా మానుట యెంతటివారికిని కష్టసాధ్యముగా నుండును. అందుచేత నేనాతనిని ప్రతిదినమును పాఠశాలకు తోడితెచ్చుటకయి యాతని యింటిమాగఁగముననే పోయి యాతనిని నాతోపిలుచుకొనిపోవుచుంటిని.

ఇట్లు కొంతకాలము నడిచినపిమ్మట మేమిద్దఱమును గలిసి యొకనాఁడు పాఠశాలకుఁ బోవుచుండఁగా మాగఁగములో నాకొకవిచిత్రమును జూపెదను రమ్మని నామిత్రుఁడు సన్నూరిబయలికిఁ దీసికొని పోయెను. ఆపఱకే వేడుకచూచుటకై స్త్రీలచ్చటికి తీర్థక్షణజలవలె వచ్చియుండిరి. ఆగుంపులో నడుమనడుమ పత్నీవియోగము సౌందని పుణ్యపురుషులును కొందఱుండిరి. ఆపట్టణములో గతదినమురాత్రి ధనికురాలయిన యొకవృద్ధవణీజస్త్రీ మృతినొందెను. ఆముసలిదాని భతఁ మృతురాలయిన తనపత్నితోఁగూడ సహాగమనముచేయుటకు నిశ్చయించి శ్మశానవాటికకు పోయినందున వినోదముచూచుటకును పుణ్యమును సంపాదించుకొనుటకును వేలకొలఁదిజను లక్కడఁగూడిరి. మేము వెళ్లినప్పటికే చేయవలసిన కర్మయంతయు జరగినది. మేమువెళ్లిన తరువాత ముసలిదానిశవమును నలుగురు మోసికొని పోయి యావఱకు త్రవ్వియుంచినగోతిలో నిలువుగా బోరగిల పరుండఁ జెట్టిరి. అంతట పురోహితస్త్రీలు మంత్రములుచదువుచు భతఁనుచేయి పట్టుకొని యాగోతివద్దకుఁగొనిపోగా, అఱువదియేండ్ల ప్రాయముగల యాముసలివాఁడు తనశరీరమున నున్న రెండుమూఁడునగలను దీసి చెంత నున్న పురుషులకు దానముచేసి సంతోషపూర్వకముగా సమాధిలోనికిదిగి పత్నియొక్క కుడిప్రక్కను తానునుబోరగిల పరుండెను. అప్పుడు పురోహితస్త్రీలుమనదేశములో వేదఘోషచేసినట్లుగా గడియనేపేవేవో మంత్రములుచదివి యేవోకర్మలు చేయుచుండిరి. ఈలోపలపన్నిద్దఱుస్త్రీలు పెద్దగంపలనిండ మన్నుపట్టుకొని గోతిచుట్టును నిలుచుండిరి. అప్పుడు మహాధ్వనితో వాద్యములు మ్రోగుచుండెను. ఆసందడిలో ముఖ్యురాలయిన యాజకస్త్రీ యేదోమంత్రము చదివి చేయివిసరఁగానేయొక్కసారిగా పన్నిద్దఱు స్త్రీలును తమగంపలలోని మన్ను మీఁదపోసిరి. అటు తరువాత పుణ్యపురుషులొక్క రొక్కరేవచ్చి తట్టెడుతట్టెడుమన్ను

మీఁదపోసి మొక్కిపోవుచువచ్చిరి. పాతశాలకు పోవు వేళమించుచున్న దని యాస్థలమునువిడిచి నామిత్రుఁడుచు నేనును దారిపొడుగునను సహ గమనవిషయమై మాటాడుకొనుచు వేగముగా నంతట పాతశాలకుఁబో యితిమి. ఆ దేశములోనేఁబదియేండ్లు దాటినతరువాతఁగాని పురుషుఁడు సహగమనము చేయరాదట. ఏఁబదియేండ్ల ప్రాయమువఱకును పత్ని తోఁగాపురముచేసిన పురుషుఁ డాదేశములో పుణ్యపురుషుఁ డనఁ బడును. అట్టి పుణ్యపురుషుఁడు పత్నిమరణసమయమునందు సహగ మనము చేసినపక్షమున ముప్పదిమూఁడు తరములవఱకును తనతల్లివంక వారిని తండ్రివంకవారిని మాత్రమేకాక తనపత్నియొక్క తల్లివంక వారిని తండ్రివంకవారినిగూడ తరింపఁజేసి మహాపాపులను సహితము పుణ్యలోకమునకుఁ బంపునట. ఆ దేశమునందు శవములను పాతిపెట్టు టయేకాని దహనము చేయుటలేదు. సమాధియందు దంపతులను బోర గిల పరుండఁబెట్టుటకు కారణ మేమయిన నున్నదాయని నామిత్రుని నడిగినాను. పుణ్యలోకములు క్రిందితట్టన నుండునుగనుక వారియూ తల్లిలు తిన్నగా నడుగువంక పోవుటకయి యట్లు చేయుదురని యాతఁ డుత్తరముచెప్పెను. పుణ్యలోకములు పయినుండుటచే నూర్ధ్వలో కము లనఁబడుననియు, పాశలోకములు క్రిందనుండుటచే నధోలోకము లనఁబడుననియు మనశాస్త్రములు చెప్పచున్నవి. ఆచేశమువారు శాస్త్రవిరుద్ధముగా పుణ్యలోకములే క్రిందనుండు ననుచున్నారు. పుణ్యపాపశబ్దముల ప్రయోగమెట్లున్నను వారీప్రకారముగా సమస్త విషయములలోను పురుషుల నన్యాయము చేయుటచేత వా రధోలోక ములకేగుట నిశ్చయమని నేననుకొన్నాను. ఈసహగమనమును వారి భాషలో భూతీర్కూటీకుందురు. స్వగళయాత్రయని దానికథకము. ఈసంభాషణ ముగియునప్పటికి మేముపాతశాల చేరినాము. మాయు పాధ్యాయుఁడు చాలసేపటినుండి మానిమిత్తము వేచియుండి మేముపో

గానే యింతయూలస్య మేలచేసితిరని యడిగెను. ఆలస్య కారణమును మేము “స్వగఽయాత్ర” ను జూడఁబోవుటగాఁ జెప్పితిమి. అందు మీఁద నతఁ డాదినము పాఠములుకట్టిపెట్టి నిజముగా నది నరకయాత్ర కాని స్వర్గయాత్రకాదనియు, అటువంటి క్రూరకృత్యమును జనులు వివేకముకలిగి తమంత మానకపోయినను దొరతనమువారు బలవంతము గానైనను మాన్పవలెననియు బహుదూరము చెప్పెను. ఈప్రసంగములో మనదేశశాచారము సంగతికూడవచ్చినది. పురుషుల విషయమయి యిట్లుచేయుట దారుణ కృత్యమయినను భర్తృమరణము సంభవించినప్పు డనుగమనముచేయుట కతివ్రతలైన భార్యలకు పరమధర్మమనియు, ఈదేశమునందువలె ముసలివాండ్లు మాత్రమేకాక యేడెనిమిది సంవత్సరముల బాలికలు సహితము భర్తలుపోయినప్పుడు పూర్వకాలమునందు మాదేశములో సహగమనము చేయుచుండి రనియు, మాదేశమున కస్యదేశీయులు ప్రభువులగుటచేత వారీ సదాచారమును మాన్పించి పాపము కట్టుకొనిరనియు చెప్పి సహగమన మాహాత్యమును బోధించితిని. భర్తలు మృతినొందినప్పుడు భార్యలు భర్తలచితి మీఁద నెక్కి నిమిషములో నగ్నిహోత్రజ్వాలల కాహుతులగుదురని నేనుజెప్పినప్పు డతఁడది క్రూరకృత్య మనియు, దొరతనమువారు దానినిమాన్పుట శ్లాఘ్యకార్యమే యనియు, తనదేశమునందు ప్రభుత్వమువారి కట్టిపాపాసము లేకయున్నదనియు, మహావ్యసనముతోఁబలికెను. పురుషులను ప్రాణములతోఁ బూడ్చిపెట్టెడు దురాచారమును మాన్పుటయవస్య కర్తవ్యమని నేనాతనితో నేకీభవించినను, మనదేశపు సంగతినిమాత్ర మతఁడు తిన్నగా నాలోచించలేదనియు శాస్త్రములున్న సంగతి యతఁ డెఱుంగఁడనియు భావించి మాది కేవలాచారము కాదనియు, ప్రత్యక్షశాస్త్రసిద్ధమనియు, ఈకలియుగములో పరమ ప్రమాణమయిన పరాశరస్మృతియందు

శ్లో. త్రిసంకోట్యర్థకోటిచ యానిలోమాని మానుషే

తావత్కాలం వసేత్స్వర్గే భర్తారం యానుగచ్ఛతి.

అని భర్తతోడ సహగమనము చేసినపుణ్యస్త్రీ మనుష్యదేహమున నెన్ని రోమములుండునో యంతకాలమనఁగా మూడుకోట్ల యేఁబదిలక్షల వేలయేండ్లు స్వర్గసుఖమును పొందునని చెప్పఁబడినదనియు, “ యాని లోమానుమానుషే తావత్సర్వబసహస్రాణి ” యని హఠీతుండుకూడ స్పష్టముగాఁ జెప్పినాడనియు ఆంగీరస స్మృతియందు

శ్లో. బ్రహ్మఘోషీవా కృతఘోషీవా మిత్రఘోషీవాపి మానవః

తంవై పునాతి సానారీ ఇత్యంగీరసభాషితమ్.

అని సహగమనముచేసిన స్త్రీ భర్త బ్రహ్మఘ్నుడయినను కృతఘ్నుడయినను మిత్రఘ్నుడయినను కూడ నతనిని పవిత్రుని జేయునని చెప్పఁబడిన దనియు, అందుచేత శాస్త్రవిహితమైన యీ యాచారమును నిషిద్ధమని చెప్పఁగూడదనియు, ఆ స్త్రీకు లయిన వారందఱును శాస్త్రప్రమాణమును శిరసావహించి యల్పమైన మనుష్యబుద్ధికి క్రూరముగా కానఁబడినను తప్పక యనుష్ఠింపవలసినదనియు, నింద్యమైన యాచారమును శిష్టులయిన మావా రంగీకరించియుండరుగనుక తప్పక యిది సదాచారమే యనియు నేను నొక్కి చెప్పినాను. అందువీఁడ నతఁడు కొంచెముసే పాలోచించి స్వప్రయోజనపరులైన మనుష్యులెవ్వరో యేవోకారణములచేత నట్టి శ్లోకములను కల్పించియుండురని పలికెను. నేనామాటల కొడఁబడక యవిమనుష్య కల్పితములగుట సాధ్యముకాదనియు, మనుష్య కల్పితములైన పక్షమున,

“ నమోద్యాముకే మాసి అముకేపక్షేఽముకతిథౌ అముకగోత్రా శ్రీమతీ అముకీదేవీ అరుంధతీసమాచారత్వపూర్వక స్వర్గలోక మహీయమానత్వ మానవాధి కరణక లోమసమ సంఖ్యాబ్దౌ వచ్చిన్న స్వర్గవాస భర్తృసహిత మోదమానత్వ మాతృసితృ

శ్వశురకులత్రయపూతత్వ చతుర్దశేంద్రావచ్చిన్న కాలాధికరణకా
స్పరోగణస్తూయమానత్వ పతిసహిత క్రిడమానత్వ బ్రహ్మఘ్న
కృతఘ్న మిత్రఘ్న పతిపూతత్వ కామా భర్తృజ్వలచ్చితారో
హణ మహం కరిష్యే ”

అని సంకల్పమేల వుట్టెననియు, మొట్టమొదట దీనికొక్కదానికి నాకు
సమాధానము చెప్పవలసిన దనియు, నేను కోరితిని. ఆసంకల్పమున
కర్థమేమని యతఁడు నన్నడిగెను. “ నమస్కారము. నేడు ఈమాన
మున ఈక్షణమున ఈతిథియందు ఈగోత్రముగలట్టియు ఈపేరుగల
ట్టియు శ్రీమతిని నేను అరుంధతివలె నడుచుకొనుటవలసఁ గలిగెడు
స్వర్గలోకమహిమను పొందుటకును, మనుష్యశరీరమునఁ దెన్నిరోముము
లుండునో యన్ని సంవత్సరములు భర్తలోఁగూడ స్వర్గవాసముఖ మనుభ
వించుటకును, తల్లియొక్కయు తండ్రియొక్కయు మామగారియొ
క్కయు మూఁడువంశములను పవిత్రము చేయుటకును, పదునలుగు
రింద్రులకాలమువఱకును అప్పరోగణముల స్తుతిని పొందుచు పతి సహిత
ముగా క్రిడించుటకును, బ్రహ్మహత్య చేసినవాఁడయినను కృతఘ్నఁ
డయినను, మిత్రద్రోహియైనను భర్తను పవిత్రుని చేయుటకును,
కోరి, మండుచున్నభర్తయొక్క చితి నెక్కెదను ” అని పై సంకల్పమున
కర్థమని నేను వివరముగా బోధించినాను. అర్థము విన్నతరువాత సహి
తము మాయుపాధ్యాయుఁడు సహగమనము మంచికార్యమని యొప్పు
కొనక యిట్టిసంకల్పమును కొంచెము సంస్కృతము చదువుకొన్నవా
రెవ్వరై నను కల్పించ వచ్చునని సమాధానము చెప్పెను. ఇది కల్పన
కాదనియు, ధర్మశాస్త్రములలో

“ శ్లో. మృతేభర్తరి యానారీ సమారోహేద్ధృతాశనమ్
సారుంధతీ సమాచార స్వర్గలోకే మహీయత. ”

అనియు,

“శ్లో. యావ భ ర్తృపరా నిత్యం స్తూయమానాప్పరోగజైః

క్రీడతే పతినాసార్థం యావదింద్రాశ్చతుర్దశః.”

అనియు, ప్రమాణములున్నవనియు, ప్రమాణబద్ధులమయిన మనము శాస్త్రతీర్మానము చేయఁగూడదనియు, నేనెంత వాదించినను నామాటలయందు గౌరవముంచక మూర్ఖుడయి యతఁడు సర్వకారుణ్యుడయిన యీశ్వరుఁ డిట్టి క్రూరకృత్యమును విధించి యుండఁడనియు, ఇది యంతయు వితంతువుల ధన మపహరింపఁ గోరియో మఱియొందుచేతనో స్వప్రయోజన పరులయినవారు చేసిన మోసమనియు, యుక్తికిని నీతికిని విరుద్ధముగానున్న శాస్త్రములను నమ్మరాదనియు, అతఁడేవేదోక్తులను పన్నుట కారంభించెను. ఆమాటలకు నేను చెవులుమూసికొని హరినామస్మరణ చేసికొని శాస్త్ర విశ్వాసములేని నాస్తికులతో సంభాషించినచో దోషము వచ్చునని యెంచి యాప్రసంగము నంతటితో చాలించితిని.

అతఁడుమాత్రము సహగమన విషయము నంతటితో విడువక నాకనిష్టముగా నుండునని దానిని దూషించుటమాత్రము మానివేసి “సహగమనమును దొరతనమువారు మాన్పుటకు పూర్వము మీదేశములో సంవత్సరమున కెన్ని యనుగమనములు జరగుచువచ్చె”ననియు, “ఇప్పుడు మీదేశములో నెందఱువితంతువు లున్నారు” అనియు, నానావిధములయిన ప్రశ్నలువేయ మొదలుపెట్టెను. నాకు విద్యాగురువుగానున్న పెద్దమనుష్యుఁ డడిగినదానికి ప్రత్యుత్తరము చెప్పకుండుట మూర్ఖతగా నుండుననియెంచి నాకు తెలిసినంతవఱ కితఁడడిగిన ప్రశ్నల కన్నిటికిని నే నిట్లుత్తరములను చెప్పితిని :—

“మీదేశములో సహగమన సదాచారమును మాన్పుటకయి మొట్టమొదట మతాంతరులయిన కైస్తవమతాచార్యులు క్రీస్తుశకము ౧౮౦౪ వ సంవత్సరమున కలకత్తానగరమునందు కొంతప్రయత్నము

సంవత్సరమున 332 గురును, ౧౦౨౮ వ సంవత్సరమున 3౦౯ గురును, మహాపత్నివ్రతలు చిత్త్యారోహణముచేసి పదునలుగురింగ్రుల కాలమువఱకును భర్తలతోఁగలిసి స్వర్గలోకసుఖ మనుభవించుటకుఁ బోయిరి. 'దైవము దోసకారులకె తోడయివచ్చు' నన్న సన్నుతోక్తిప్రకారముగా మతభ్రష్టుల కృషిననుసరించి ౧౦౨౮ వ సంవత్సరమునం దప్పటి పరిపాలకులయిన బెంటింకు ప్రభువుగారు సహగమనమునుమాన్వి ప్రతి సంవత్సరమును అంతమంది పత్నివ్రతలు పుణ్యలోకములకు పోకుండ నిరోధించిన పుణ్యమును కట్టుకొనెను.

“మాదేశములో ౧౦౮౦ వ సంవత్సరమునందు ప్రభుత్వము వారు వేయించిన జనపరిగణనప్రకారముగా స్వదేశప్రభువుల సంస్థానములలోఁ గాక యింగ్లీషు రాష్ట్రములో ౨౦౯3౮౬౨౬ గురు వితంతువులున్నారు. ఈసంఖ్యవలన మొత్తముమీఁద మాదేశములో నయిదుగురేసి స్త్రీల కొక్కొక్క వితంతువున్నట్టు కానబడుచున్నది. ఇంక బ్రాహ్మణులలోనన్ననో ముగ్గురాఁడువారిలో నొక్కతె విధవగానున్నది.”

ఈవిధముగా నేను చెప్పినసంగతి విన్నతరువాత ౧౮2౯ వ సంవత్సరములోనే భరతఖండమును విడిచిపోయినవాకు ౧౮౮౦ వ సంవత్సరములో హిందూదేశమునందు దొరతనమువారు వేయించిన జనసంఖ్యను గూర్చి యెట్లు తెలిసెనని నాసత్యచరిత్రమును జదివెడివారిలో గొందఱికి సందేహము కలుగవచ్చును. దానికి సర్వజన సమాదరణీయమయిన సమాధానమును చెప్పెదనుమిడు. నేనీ ౧౮౮౦ వ సంవత్సరమునందు రంధ్రీదేశములో నున్నమాట వాస్తవమే. అయినను ౧౮౮౦ వ సంవత్సరమునందు భరతఖండములో మొట్టమొదట బొంబయినగరములో దివ్యజ్ఞాన సమాజము స్థాపింపఁబడుటయు, అప్పటినుండియు కూటు హుమీ మొదలైన మహాత్ములు దూరదేశవాతలను తెచ్చుచుండుటయు, మీరందఱు నెఱిగియే యున్నారుగదా? అట్టిసంగతిలో బుద్ధి

మంతులైన మీకు వేటుగఁ దెలుపవలసిన దేమున్నది? మీకిప్పుడు పేరును జెప్పనుగాని దివ్యజ్ఞాన సమాజమువారి మహాత్ములలోనివాడే యొక మహానుభావుఁడు నేటివఱకును మన భరతఖండములో జరుగుచున్న సువార్తల నెప్పటికప్పుడు తెచ్చి నాకనుగ్రహించుచున్నాడని మాత్రము మీసంశయ నివారణార్థము చెప్పుచున్నాను. ఈసంభావణ మయిన తరువాత మేము పాఠశాలను విడిచి ఇంటికిఁ బోతిమి.

అటు తరువాత రంధీనగరములో పూర్వమెప్పుడును లేని పురుష విద్యాభ్యాసమును క్రొత్తగా నెలకొల్పుచున్న విషయమయి విద్వాంసు రాండ్రండఱునుజేరి సభలు చేయుట కారంభించిరి. ఆసభలలో పూర్వాచార విరుద్ధముగా పురుషులకు విద్య చెప్పించువారిని, అటువంటివారికి తోడ్పడువారిని, అందఱిని వెలివేసి మతగురువులకు వ్రాసి బహిష్కార పత్రములు తెప్పించుటకు నిశ్చయింపఁబడినది. ఈసంక్షోభమునకు భయపడి నామిత్రుండయిన భాణ్డీభండ అప్పగారతనని బడి మాన్పించినందున మాపాఠశాలకెల్ల నేనొక్కడనే విద్యార్థి నైనాను. నాయజమానురాలయిన ఛాండ్డీభంగీగారు మాత్రము జడియక ధైర్యము వహించి నన్ను పాఠశాలకు పంపుట మాననందున, సభాపత్నులును పౌరమహాశాంతలునుజేరి సభవారామెను బహిష్కారముచేసిరి. అటు తరువాత జరిగిన చర్యను మఱియొక ప్రకరణమునందు వివరించెదను.

ఏ డ వ ప్ర క ర ణ ము

బహిష్కారపత్రము వచ్చినతరువాత ఛాండ్డీభంగీగారు తమప్రయత్నమును విడువక తమ మిత్రురాండ్రును రాజకీయ పాఠశాలలోని పయితరగతులయందుఁ జదువుకొను బాలికలను పోగుచేసి పురుషవిద్యాభ్యాసముయొక్క యావశ్యకమును గూర్చి యుపన్యాసములు చేయుట

కారంభించెను. ఆయుపన్యాసములవలనను రాజభాషాగ్రంథపఠన మహాత్వమువలన మనసు కరగినవారయి కొండఱు బాలిక లెన్నికప్తముల కయిన నోర్చి పురుషవిద్యాభివృద్ధిని జేయుటకు నిశ్చయించుకొని నాయజమానురాలికి నర్వవిధముల తోడ్పడుచు, వెలివేయఁబడిన యామెతోఁ గలిసి రహస్యముగా భోజనములు చేయుటకారంభించిరి. అందుచేత రంధీనగరములో మఱింత సంక్షోభము కలిగెను. రాజభావ వలన పిల్లలు చెడిపోవుచున్నారనియు, వారినందఱిని రాజకీయపాఠశాలకు బోకుండమాన్పించి వారికిరంధీమతమునుబోధించి వారినిపూర్వసదాచార నిష్ఠురాండ్రను జేయవలయుననియు, విద్వాంసురాండ్రచేత వారమునకు రెండుసారులు బాలికలకు మతబోధ చేయించవలయుననియు, తాత్కాలికకారములఁగొనున్న పురములోని ప్రముఖురాండ్రు నిశ్చయము చేసి సభలు చేయించుటయేకాక, తమగ్రామమున కొక్కసారి విజయముచేసి జీర్ణమంత్రోద్ధారణము చేయవలెనని వీతాధిపత్నియైన మతాచార్యురాలికి విజ్ఞాపనము పంపిరి. నవనాగరికురాండ్రకు మాయజమానురాలు నాయకులయినట్టే పూర్వాచార పరాయణలయిన పూర్వనాగరిక పక్షమువారికి దుంధీలంధీగారు నాయకురాలయి, తన యావచ్చక్తిని వివియోగించి సంస్కారక్షేమమువారిని ముఖ్యముగాఁ దత్పఱునుసారిణులయిన బాలికలను బాధించి పూర్వాచారస్థాపనము చేయ మొదలుపెట్టెను. దుంధీలంధీగా రాపట్టణమునకుఁ బ్రాడ్వివాకురాలు. రాజకీయోద్యోగమునం దుండుటవలన నవనాగరికప్రత్యేవలంబకులయిన దొరతనమువారికి విరోధముగాఁ బనిచేయుట కిష్టములేనిదై, తానుచాటున కపటనాటకమునకు సూత్రధారురాలుగానుండి యామె యాగ్రామములో మిక్కిలి కర్మిష్ఠురాలని ప్రసిద్ధిచెందిన గంభీదంభీగారిని నాయకురాలినిగాఁ జేసెను. ఈగంభీదంభీగారు లోకములోని కర్మిష్ఠురాండ్రలో నగ్రగణ్యురాలు ; ప్రాతఃకాలముననే స్నానముచేసి ముక్కు

మూసుకొని కూరుచుండి ప్రతిదినమును పగలు రెండు యామములవఱకును రేగుగ్నిజల జపమాలిక త్రిప్పుచు జపముచేయుచుండును. మన దేశములో రుద్రాక్షలవలెనే యాదేశములో బడరీ బీజములు మిక్కిలి పవిత్రమయినవి. ఇక్కడవలె సక్కడ దేహమున విభూతిధరించరు. మన దేశమునందువలె మూడు రేఖలుఁగాగాక యొక్కటేరేఖగా లలాటమునం దంతటను భూరేఖపు పూసికొందురు. అందులో శోణస్ఫుత్తిక పరమపావనమైనది. తదభావమునందు నదులలోనిదిగాని, తదభావమునందు చెఱువులలోనిదిగాని, తదభావమునందు నూతులలోనిదిగాని ఏస్ఫుత్తికయైనను ధరింపవచ్చును. మన గంభీరంభీగా రొక్కలలాటమునందు మాత్రమేకాక దేహమునందంతటను జేగురుమట్టినే పూసికొని పూచిన మోడుగువలె కన్నులపండువుగాఁ గానఁబడుదురు. ఆమెకుఁ గల భక్తియు నింతంతయని చెప్పనలవిగాదు. ఆమె దేవతార్పణముగాఁ గాని యేపనియుఁ జేయదు. ఆమె దేవతానివేదనము చేయక కల్లయినను త్రాగదు; మాంసమయినను తినదు; దేవతార్పణము చేయక చౌర్యమునయినను జేయదు. వేయేల? ఆమె తనదేహమును దేవతా సమర్పణము చేసియే వ్యభిచరించును; తనజిహ్వను దేవతాసమర్పణము చేసియే కల్లలాడును. ఆత్మకర్తృత్వముంచుకొనక కర్మనిష్ఠులు మన దేశమునందు “తత్సత్ బ్రహ్మార్పణమస్తు” అని కర్మలనన్నిటిని బ్రహ్మర్పణము చేసిపట్ల యామెయు తనకర్మలనన్నిటిని స్వదేవతకు ధారపోయును. కాబట్టి యామె యీపనియు తన యిష్టదేవతాప్రీతికొరకే చేయ దీక్షవహించినందున, అభీష్టసిద్ధికయి ప్రతిపక్షులవిషయమున నేదారుణకృత్యమును జేయుటకును పాపభయ మామెకులేదు. కాని దొరతనమువారి భయముండుటచేత లోలోపల నెన్ని కానిపనులు చేసినను తత్పక్షమువారు ప్రత్యక్షముగా ప్రతిపక్షుల తలలు బద్దలు కొట్టి దౌర్జన్యము చేయుటకు మాత్రము సాహసింపకుండిరి. రాజకీయోద్యో

గినులయిన రంధ్రీ దేశవాసినులకు పలువుర కింకొక కష్టముకూడ వచ్చి నది. వారావల సత్యప్రియలైన నవనాగరికాగ్రగణ్యులయినట్లుగా నటించి తమ పయియధికారిణుల మెప్పుపొందవలయును; ఈవల పూర్వమతా చారాభిమాననీయ లయినట్లు నటించి మూఢప్రజలను సంఘోషపెట్టవల యును; మధ్యను తమ హృదయములన్నియు నవనాగరిక పక్షముననే యుండుటచేత సంస్కారములను మెల్లగా నెలకొల్పుట నిమిత్తమే పైకి పూర్వ నాగరికపక్ష మవలంబించినట్లు మెలఁగవలసి వచ్చినదని నవ నాగరికురాండ్రు సమాధానపఱుపవలయును. కాబట్టి వీరు నాటక ములయందలి నటులవలె మూఁడు చోట్ల మూఁడు విధములయిన వేష ములువేసి పరస్పర విరుద్ధములయిన మూఁడు కథలను వినిపింపవలసిన సామర్థ్యమును వహించినవారయినారు. వీరు దేనియందును నమ్మక ములేనివారయి దుర్బలమానదేవుని దుశ్చింతాదేవిని మాత్రమే భక్తితో కొలుచువారగుటచేత తత్ప్రీతికరముగా వారు శ్రద్ధతో చేయునది యంతయు సాధుసంతాపప్రయత్నము తప్ప మఱియొక్కటి కానరాదు.

ఇంట తల్లిదండ్రులు బాలికలను భాధింపుచు పురుష విద్యాభ్యాసము ముంచిదన్న పక్షమునను మంచిదన్న పక్షమువారితో చేరిన పక్ష మునను గృహములనుండి వెడలఁ గొట్టెదమని బెదరించినందున వారిలో పలువురు వాదము చేయుటకును నవనాగరికలతో మాటాడుటకును మానుకొనిరి. కొందఱుతల్లు లంతటితోనైన నూరకుండక పాఠములు మాసివేసి పంచకాలములయందును “మిథా” చేయవలసినని బాలికలను నిర్బంధపఱుప నారంభించిరి. మిథాయనఁగా మనదేశములోని సంధ్యా వందనమువంటి నిత్యకర్మ. ఈనిత్యకర్మను ప్రతిస్త్రీయును ప్రాతఃకాలము, పూర్వాహ్నము, మధ్యాహ్నము, అపరాహ్నము, సాయంకాలము అను పంచకాలములయందును తప్పక చేయవలయును. అది చేయని వారికి గతులులేవు. అయినను పట్టణములయందలివారు మిథాచేయునట్లు

కొందఱు నటించినను నిజముగా చేయువారు మాత్రము లేరు. జననీ జనకుల నిర్బాధ మెక్కువయినప్పుడు బాలికలు తమకు మిథా చెప్ప వలసినదని వారినడుగ మొదలుపెట్టగా వారు తమగుట్టు బయలపడ కుండ మొట్టమొదట కోపపడియు తరువాత తమకు తీరికలేదనియు నుపేక్షచేసి, చేయకపోయినను మిథా చేయుచున్నామని చెప్పి శోణ మృత్తికాధారణమును మాత్రము చేసిన చాలునని చెప్పిరి. మఱికొందఱు జనులు తాము మిథా నేర్చుకొనవలెనని పురోహితురాలిని పిలిపించి యడిగిరి. పురోహితురాలును కొంచెముసే పాలోచించి తన నిమిత్తమే పల్లెయునున్న తనచెల్లెలు మిథా చేయుచున్నందున పట్టణములయందు వాడుకలో లేనిదానిని తాను నేర్చుకోవలసిన యావశ్యకము లేక పోయిన దనియు, పట్టణములయందు వయు క్షమయిన యర్థశాస్త్రమును మాత్రమే తా నభ్యసించితి ననియు, తగినంతధన మిచ్చెడుపక్షమున పల్లెనుండి తనచెల్లెలిని పిలిపించెదననియు చెప్పెను. సూర్యకరతాపముచేత చెఱువునొని నీరింకినట్టే ధనముపేరు చెప్పుగానే వారిమనో సరస్సునం దూరిన మిథాభ్యాసాభిలాష ప్రవాహ మింకిపోయెను. అర్థశాస్త్ర మనఁగా నేమో మీలోఁ గొందఱికి తెలియకపోవచ్చును. అపత్నీకులు మొదలయిన వారిచేత నోములు వ్రతములు మొదలయినవి చేయించి వారివలన ధనమును గ్రహించెడిశాస్త్రమే యర్థశాస్త్రము.

పురుష విధ్యాభ్యాసమున కాధారముగా గాఢాయని చెప్పు బడెడు వారి వేదములయందు ప్రమాణ మున్నదని నవనాగరికురాం ద్రైక్కడినో యొక నచనమును దీసికొనివచ్చిరి. మిథాకువలెనే గాఢా కర్థమే లేదనియు, ఉన్నను వేదము దేవభాషయగుటవలన దానియర్థము దేవతలకేకాని మనుష్యులకు తెలియదనియు, అందుచేత పూర్వము పురుషవిద్య గలదని వేదప్రమాణమును జూపినవారిమాట యంగీకార్యము కాదనియు, పుణ్యముకొఱకు వేదమంత్రముల నూరక కర్మలు

మొదలైన వానియందుఁ బరిపవలసినదే కాని వాని యర్థముతో పని లేదనియు, విద్వాంసురాండ్రు వాదించసాగిరి. ఆవాదములో పండితు రాండ్రలో పండితురాండ్రకు వేదమున కర్థమున్నదా లేదాయన్న మీమాంస యొకటి యవాంతరముగా వచ్చినది. అప్పుడు పండితురాం ద్రలో మూఁడువంతులు వేదమున కర్థమే లేదనియు, అర్థమున్నట్లు తామెప్పుడును పెద్దలవలన వినలేదనియు, అర్థమే యున్నపక్షమున జను లొక్కరైన నేల యభ్యసించరనియు, అర్థము లేకపోవుటచేతనే వాని కాపూజ్యత వచ్చినదనియు, వాదించి యర్థములేనట్టే సిద్ధాంతముచేసిరి; ఒకవంతుమాత్ర మాకాలమునందు మనుష్యుల కెవ్వరికిని తెలియక పోయినను వేదముల కర్థమున్నదనియు, వేదముల కర్థమున్నదని తమ తాతముత్తాతలు తమతో చెప్పినట్లు తమ తాతలవలన చిన్నప్పుడు విన్నామనియు, వేదార్థములే శాస్త్రములని శాస్త్రములలో జెప్పబడి యున్నదనియు, వాదించిరి కాని యధికసంఖ్య గలవారిచేత వారివాదము పూర్వపక్షము చేయబడినది. ఆసభలో నవనాగరికులైన యొకతె లేచి నిలిచి దొరతనమువారు మనపూర్వగ్రంథములను సంపాదించుటకు ప్రయత్నము చేయుచున్నారనియు, ఒకపురాతన దేవాలయములో మూలబడియున్న జీర్ణ తాళపత్ర పుస్తకముల కట్టను విప్పి శోధింపఁగా నందులో వేదమునకు వ్యాఖ్యాన మొకటి కనబడినదనియు, వారు దానిని పరిశీలించి ముద్రింపించు చున్నారనియు, వేదమునకర్థము కలదనియు చెప్పెను. ఆమె మాటలు విద్వాంసురాండ్రెవ్వరును నమ్మక న్వదేసస్థుల కెవ్వరికిని దొరకనిపుస్తకము వారికి దొరకియుండదనియు, దొరకినను విద్వాంసురాండ్రకు కాని యర్థము వారికగునని నమ్మఁగూడదనియు దేవాలయములోని ప్రాతపుస్తకములలోనిదని చెప్పి యేదో యర్థమును కల్పించి ముద్రించు చున్నారనియు, ముద్రిత గ్రంథమును ముట్టినను పాపము వచ్చునుగాన దానిని కొన్న వారిని చదివినవారిని బహిష్కారము

చేయుటకు శీఘ్రకాలములోనే గ్రామమునకు విజయము చేయఁబోయెడు జగద్గురువులను ప్రార్థింప వలయుననియు, ఐకకంఠ్యముగా నిశ్చయము చేసికొనిరి.

ఇట్లు సభలు జరుగుచుండఁగానే జగద్గురువులవారు తాము విచ్చేయుచున్నట్లు సభాపత్నులకు శ్రీముఖమును బంపిరి. శ్రీముఖము వెనుకనే శ్రీవారును గుఱ్ఱములతోను ఏనుఁగులతోను వాద్యములతోను విజయంచేసిరి. అప్పుడింటింటను భిక్షలు జరుగుట కారంభించినవి. ఉద్యోగములో నున్నవా రొక్కొక్కరు మూఁడేసి నెలల జీతము పాదపూజ సమర్పించుకోవలసి వచ్చినది. అప్పుడింటింటను నాసికామహోత్సములు జరగ మొదలు పెట్టెను. ఆనాసికోత్సవములో మొట్టమొదట నాసహాధ్యాయుడైన భాఢీఘోష్ యొక్క ముక్కు ముక్కలయ్యెను. ఇతర సమయములయందు పట్టుదల లేకపోయినను స్వాములవారు వచ్చినప్పుడు మన దేశమునందు బాల వితంతువుల శిరోజములు సహితము తీయించి వేయునట్లుగానే యాదేశమునందు జగద్గురువులు వచ్చినప్పుడపత్నీకుల ముక్కులన్నియు కోసివేయుదురు. జగద్గురువులవారక్కడ నున్న కాలములో నొక సభచేసి యాసభకు నాయజమానురాలయిన ఘంఢీభంగీగారినికూడ పిలిపించిరి. అప్పుడు పురుషవిద్యాభ్యాసముకూడ దని యేశాస్త్రములలోఁ జెప్పఁబడియున్నదని ఘంఢీభంగీగారు జగద్గురువులను ప్రశ్న వేసిరి. నిత్యమును భిక్ష లధికముగాఁ జేయుచుండుటవలన జగద్గురువులవారికి పిండివంటల నామములేకాని పుస్తకముల నామములు రానందున, ఆప్రశ్న కు తరము చెప్పవలసినదని వారాస్థాన విద్వాంసు రాండ్రయిన శిష్యురాండ్ర కాజ్ఞాపించిరి. ఆమహావిద్వాంసురాండ్రును కొంచెముసే పాలోచించి తాము స్వస్థానమునకు పోయిన తరువాత మూలపీఠమువద్దనున్న యనాదిగ్రంథమును దీసి పుస్తకముల నామములను వెనుకనుండి పంపెదమని చెప్పి తప్పించుకొనిరి. త్రాగుబోతులకును,

మాంసభక్షకులకును, వ్యభిచారులకును వెలిలేక లోకాభివృద్ధి నిమిత్తము యత్నించుచున్న తమకు నిష్కారణముగా బహిష్కారము వేయుట యేమిన్యాయమని నాయజమానురాలు భయపడక జగద్గురువులవారి నడిగెను. అప్పుడు తనాస్థానపండితురాండ్రలో నొకవృద్ధాంగన యందుకొని శాస్త్రోక్తప్రకారముగా నడచుకొనువారి నేల బహిష్కరింప వలయుననియు,

“ మాభే మామే మాతే మాదే
మాభే మామే మిమే మిమే ”

అను శాస్త్రప్రమాణమునుబట్టి పయిపనులు చేసినవారు దోషులు కారనియు, సమాధానము చెప్పెను. ఆప్రమాణవచనమున కర్థమేమో సెలవియ్య వలసినదని నేను వేడుకొనగా, ఆమహాపండితురాలు నాయం దనగ్రహించి, “మద్యము, మాంసము, మత్స్యము, ముద్ర, మైధునము, అను మకారములు మహాపాపసరాకరములు” అని చెప్పెను. ఈయొక్క నచనముతోనే

“శ్లో. మద్యం మాంసంచ మత్స్యంచ ముద్రా మైధున మేవచ
మకారపంచకంచైవ మహాపాతక నాశనం ”

అను ప్రాణితోషిణి గ్రంథములోని శ్లోకము నాకు స్మరణకువచ్చి రంధ్రీ శాస్త్రములన్నియు హిందూశాస్త్రములలోనుండియే తీసికొనఁ బడినవనియు వారి వేదమును మనవేదశాఖయే యనియు నేను నిశ్చయము చేసితిని. అప్పుడు నీతికి విరుద్ధమయిన శాస్త్రమెట్లు ప్రమాణమగునని నాయజమానురాలావిచ్ఛాంసురాలిని నిశ్చంకముగా నడిగెను. అందు మీఁద నామె యత్యాగ్రహవేశము కలదయి శాస్త్రతిరస్కారమును జేసినందునకయి మఱియొక బహిష్కారపత్రికను బంపెదనని భయపెట్టి, అట్టి నాస్తికురాలి ముఖముచూచిన పాపమువచ్చునని కోపపడి, ఈయనర్థమంతయు రాజకీయపాతశాలలోఁ జదువుటవలన వచ్చి

నదిగనుక దొరతనమువారి బడికి పిల్లలను బంపువారికందఱికిని శిక్ష విధింపవలయునని శ్రీజగద్గురువులవారితో మనవిచేసి, తత్క్షణము నాయజమానురాలిని గురుసాన్నిధ్యమునుండి గెంటించివేసెను. జగద్గురువులవారును ధనలక్ష్మీప్రియురాండ్రగుటచేత శిష్యురాలి మాటనుబట్టి దొరతనమువారి పాతశాలకు పిల్లలనుబంపువారందఱును బడేసినువర్ణము లపరాధము చెల్లింపవలయుననియు, చెల్లించువఱకును గ్రామములోనివారెవ్వరును వారియిండ్లకు శుభాశుభకార్యములకు పోగూడదనియు, వెంటనే సభాపత్నులచేత శ్రీముఖములనుబంపిరి. అయినను సభాపత్నుల బాలికలు సహితము కొందఱు రాజభావను చదువుకొనుచున్నవారగుటవలన వారాశ్రీముఖములనంతగా నాదరించినవారుకారు. ఇంతకును రంధీనగరములో నాజగద్గురువులవారి శిష్యకుటుంబములన్నియు నూఱుమాత్రమే యున్నవి. అయినను తస్మతాపలంబులుమాత్రమేమిక్కిలి చదువుకొన్నవారుగాను, ధనికులుగాను, చెల్లుబడికలవారుగాను వున్నారు. ఈజగద్గురుపీఠ స్థాపకురాలయిన శ్రీశ్రీశ్రీ ఆది జంఘాముంఠారంఠాదేవిగారు పూర్వకాలమునం దెప్పుడో పదునాఱు మతములనుద్ధరించినందున తత్పీఠమునకు వచ్చిన వారికందఱికిని పోడశమఘోధాఠిణీబిరుదము పారంపర్యముగా వచ్చుచున్నది. అందుచేతనే యీపీఠమువారు జగద్గురువులమనియు తక్కిన సర్వమతములవారును తమకు శిష్యప్రాయులేయనియు చెప్పుకొందురు. ఆమతములపేరుల నన్నిటిని దెలుపుటవలన నాకు వృథాయాసమేకాని దానివలన మీకేమియు లాభముగలుగదు. ఇటువంటి బిరుదము లాదేవివారికి మూఁడువేల మున్నూట ముప్పదిమూఁడుగలవు. ఆదేవిగారు పోడశమతముల నుద్ధరించినను, వానిలోనెల్లను జంఘామతమునుసర్వోత్తమమయినదని స్థాపించినారు. ఆమతసిద్ధాంతము లిండుమించుగా మనదేశమునందలి శాక్తేయ మతసిద్ధాంతములను బోలియున్నవి. భేదమంతయు మనలోనున్న స్త్రీనిదీసివేసి వారు దానిస్థానమునఁ

బురుషుని బెట్టికొన్నాడు. అందులోను మద్యపానముగలదు; మాంసభక్షణము గలదు; సంభోగముగలదు; ముద్రలుగలవు. వీనినన్నిటిని బట్టి చూడఁగా వారు తమశాస్త్రమును మనయాగమతంత్రములనుండి దొంగిలించుకొన్నట్టు తోచుచున్నది. మనముద్రలలో నెల్లనుబ్రథానమైన “హ” అనుప్రాసాద ముద్రను శ్రీచక్రమునువారుతీసికొన్నందున వారుతమమతమునంతను మనశంచమామ్నాయమయిన తంత్రమునుండియే తస్కరించిరనుట నిశ్చయము. అప్పుడువచ్చిన యాజగద్గురువులవారికి ముప్పదింపత్సరముల వయస్సుగలదు; ఆ దేవిగారు రూపముచేతను చక్కనివారనియే చెప్పవచ్చును; ఆమెనతిదినమును జంఘాపూజచేయుదురు. ఈయుపాసనము, స్త్రీకి బదులుగా బురుషునిబెట్టినయెడల, సమస్త విషయములలోను మనదేశములో వీరు లనఁబడెడు మహాభక్తాగ్రేసరులు చేసెడి యుపాసనమయ్యో సరిపోలునుగనుక మీకు తేటగా తెలియుటకయి మన దానినిక్కడ ప్రమాణవచనపూర్వకముగా కొంచెమువివరించెదను. శాక్తేయూచారములలోనిదయిన యిది వామాచారము; దీనినాచరించు వారు కౌలికు లనఁబడుదురు. కౌలికులనగా నుత్తమకులీనులనియర్థము. ఈపదముచేతనే వీరిశ్రేష్ఠత్వము వెల్లడియగుచున్నను ప్రమాణవాదులయిన మీత్మప్తికొఱకు షరమప్రమాణమయినశ్యామారహస్య తంత్రమునుండి వామాచారముయొక్కయు కౌలసిద్ధాంతముయొక్కయు సర్వోత్కృష్టతము స్థాపించు ప్రమాణముల నిందుదాహరించెదను:—

శ్లో. సర్వేభ్యశ్చోత్తమవేదా వేదేభ్యోవైష్ణవంపరం

వైష్ణవాదు త్తమంతైవం శైవాద్దక్షిణము త్తమం

దక్షిణాదు త్తమం వామంవామాత్సిద్ధాంతము త్తమం

సిద్ధాంతాదు త్తమంకౌలం కౌలాత్సరతరంసహి.

“అన్నిటిలోను వేదములు త్తమములు; వేదములకన్న వైష్ణవము త్తమము; వైష్ణవముకన్న శైవము త్తమము; శైవమునకన్న దక్షి

ణాచారము త్తమము; దక్షిణాచారముకంటె వామాచారము త్తమము; వామాచారముకంటె సిద్ధాంతము త్తమము; సిద్ధాంతమునకంటె కౌలము త్తమము; కౌలమునకంటె శ్రేష్ఠతరమయినదిలేదు” అని ప్రమాణవచనముల కథము. ఇప్పటి కౌలముయొక్క శ్రేష్ఠత్వము స్థాపనమయినందున, కౌలాచారమును సప్రమాణముగా శక్తి శోధనతంత్రమునందుఁ జెప్పఁబడిన రీతిగాఁ గొంత వివరించెదను :—

శ్లో. నటి కాపాలినీ వేశ్యా రజకీ నాపితాంగనా

బ్రాహ్మణీ శూద్రకన్యాచ తథాగోపాల కన్యకా
మాలాకారస్య కన్యాపి నవకన్యాః ప్రకీర్తితాః
ఏతాసుకాంచదానీయ పూజయేచ్ఛక్తి కౌలికః.

* * * *

మహానిశాయా మానీయ నవకన్యాశ్చ భైరవాన్

* * * *

తదీయం మంత్రమాలిఖ్య తస్మిన్తామేవ పూజయేత్
శ్రీచక్రేస్థాపయేద్వామే కన్యాంభై రవపల్లభామ్,
ముక్తకేశాం వీతలజ్ఞాం సర్వాభరణభూషితామ్
ఆనందరీసహృదయాం సౌందర్యాతిమనోహరామ్
శోధయేచ్ఛద్ధిమంత్రేణ సురానందామృతాంబుభిః.

* * * *

ఆనందతర్పితాం కాంతాం వీరః స్వానందవిగ్రహః
రతేన తర్పయేత్తత్ర శ్రీచక్రే వీరసంసది

* * * *

పీత్వా పీత్వా పునఃపీత్వా యావల్లుతతిభూతలే
ఉత్థాయచ పునఃపీత్వా పునర్జన్మ నవిద్యతే.

మఱింత పచ్చిబూతుగా నుండునని కొన్ని ప్రమాణవచనములను వదలివేసినందుకు చదువరులు నన్ను మన్నింపవలెను. “నటియు, కాపాలినియు, వేశ్యయు, చాకలిదియు, మంగలిదియు, బ్రాహ్మణీయు, శూద్రయు, గొల్లదియు, పూలుగూర్చునదియు, నవకన్యలనఁబడుదురు.

వీరిలో నొకతెను దీసికొనివచ్చి కాలికుడు శక్తిపూజచేయవలెను. అర్థ రాత్రమునందు సవకస్యలను తెచ్చి.....తత్సంబంధమైన మంత్రమును లిఖించి దానిని పూజింపవలెను. శ్రీచక్రమున వామభాగమునందు తలవిరియఁబోసికొన్నదియు దెసమొలదియు సర్వాభరణభూషితయు ఆనందలీనహృదయయు సౌందర్యాతిమనోహరయు అయిన యుద్భైరవీ కస్యను నిలువఁబెట్టి సురానందామృత జలముతో శుద్ధిమంత్రముచేత శుద్ధురాలిని చేయవలెను. ఆనందవిగ్రహుడయిన వీరుడు ఆనంద తర్పితురాలయిన యాకాంతను శ్రీచక్రమునందు రతిచేత తృప్తినిందించవలెను. త్రాగి త్రాగి భూమిమీదపడువలెకును మరలత్రాగి లేచిమరల త్రాగి పునర్జన్మము లేనివాడగును" అని పయి ప్రమాణవచనముల తాత్పర్యము. ఈప్రకారముగానే యచ్చటి జగద్గురువులవారు నిశీధనమయమునందు శ్రీచక్రమునందు ప్రాసాదముద్రనుపూని యీశ్వరాత్మకముగా నొక యావనపురుషుని పూజించి సంభోగించి సురాపానముచేసి యానందపరవశు లగుచుండురట ! మనదేశమునందునలేనే యాదేశమునందును శాస్త్రవిశ్వాసమును మతధర్మాచరణమును తక్కువగుటవలన జగద్గురువు లీమతధర్మమును స్వాచరణమువలనఁ జూపునలకును దానిని జనులు మఱచిపోయినట్టే యున్నదిగాన, నేనున్న కాలములో రంధ్రీనగరమునం దీయాచారము కనఁబడనేలేదు. ఇది కలిమహిమయని గురువుల యభిప్రాయము.

ప్రాసాదమంత్ర మహిమము మంత్రవిశ్వాసము లేని నవనాగరికులకుఁ దెలియక పోవచ్చునుగాన వారి యుపయోగము నిమిత్తమిందు సప్రమాణముగా కులావర్ణ తంత్రమునుండి తెలిపెదను. దీనిని బట్టియే నాది యప్రామాణికవాదము కాదనియు, సర్వజన సమాదరణీయమనియు, బుద్ధిమంతులు గ్రహింపవచ్చును.

శ్లో. శ్రీప్రాసాద పరామంత్ర మూర్ధ్వామ్నాయ ప్రతిష్ఠితమ్
ఆవయోః పరమాకారం యోవేత్తి సః శివః స్వయమ్.

శివాదిక్రిమివర్జంతం ప్రాణినాం ప్రాణవర్జనాం

నిశ్వాసోచ్ఛ్వాసరూపేణ మంత్రోయం వర్తతేప్రియే.

అని కేవల సదాశివుడే శ్రీమహాదేవికి “మనయిద్దఱు ఛరమాకార మయినట్టియు ఊర్ధ్వాన్నాయ (తంత్ర) ప్రతిష్ఠితమయినట్టియు శ్రీ ప్రాసాద పరామంత్రము నెవ్వఁ డెఱుఁగునో వాఁడు తానేశివుఁడు. ఓప్రియురాలా! శివాది క్రిమివర్జంతమునుగల జీవజంతువులలో నిశ్వాసోచ్ఛ్వాసరూపముచేత నీమంత్రము వర్తించుచున్నది ” అని యుపదేశించియున్నాఁడు. “ హ్న ” అనుప్రాసాద మంత్రములో హకారము నిశ్వాస రూపమనియు, సకార ముచ్ఛ్వాస రూపమనియు తెలియవలెను. శాస్త్రప్రమాణము కలిగి యుండుటచేత మన పురుషు లుగో నిది సదాచారమేయనినను స్త్రీలలోమాత్ర మిదిదురాచారమని నేనుభావించెదను ; ఆ దేశమునం దేలాగుననో స్త్రీలు స్వతంత్రురాం ద్రయి తమ కనుకూలముగా శాస్త్రములను తాఱుమాఱు చేసినందున, ఈయనర్థమంతయుపుట్టినది. ఆసంగతి పోనిచ్చి కథాంశమును వినుఁడు.

సభాపత్నులు శ్రీజగద్గురువులవారి యాజ్ఞ నంతగా మన్నించక పోవుటయు, అందుచేత మతధర్మము లాచరణములేక చెడిపోవలసినగతి సంభవించుటయు చూచి భేదపడి గంభీరంభీగారు జీర్ణమతోద్ధారణ మునకును గురుభక్తి నిలుపుటకును సభచేసి పూర్వాచార శాస్త్రముహి మలను భూషించుచు, నవనాగరికురాండ్రను దూషించుచు, గొప్ప యుపన్యాసము చేసిరి. అది మిక్కిలి పెద్దదగుటవలన దానికడపటిభాగ మునుమాత్ర మిందు తెలింగించెదను :—

“ ఓమహాకాంతలారా! నాయుపన్యాసము విన్నారుగదా ! ప్రజలెట్లు చెడిపోవుచున్నారో కన్నారుగదా ! నవనాగరికు రాండ్రవ లన దేశమునకుఁ గలుగుచున్న యనర్థములను గనిపెట్టినారుగదా ! వారిప్పుడు పురుషులకు విద్యకావలె ననుచున్నారు ; రేపు అపత్నికుల

ముక్కులు కోయఁగూడ దందురు ; ఆపయిని పుణ్యపురుషుల నినుపఁపె
 టైలలోపెట్టి తాళము వేయఁగూడ దందురు ; అటుపిమ్మట వృద్ధపురు
 షులు పత్నులతో సహాగమనము చేయఁగూడ దందురు ; కట్టకడపట
 అపత్నీకులయిన పురుషులు మరల వివాహమే చేసికొనవచ్చు నందురు.
 ఇంతకువచ్చినది మఱియెంతకైనను రాకమానదు. ఆదుష్టురాండ్ర
 ప్రయత్నాంకురములను వికసింపనియ్యక మనము మొగ్గలలోనే త్రుంచి
 వేయవలెను. దేశాచారము సంరక్షింపవలయును. శాస్త్రధర్మములను
 నిలుపవలెను. దేశమతాభిమానములను వహింపవలెను. ఆమూఢు
 రాండ్రు శాస్త్రజ్ఞానము లేనివారయి బుద్ధివాదములు చేయుచున్నారు.
 శాస్త్రబద్ధులమయిన మనకు మనుష్యబుద్ధి ప్రమాణముకాదు. పయి
 మతసత్యములు శాస్త్రముచేతఁగాక మఱి యేబుద్ధివలనఁ దెలియును ?
 పాపాత్మురాండ్రయిన నవనాగరికురాండ్రు శాస్త్రనిషిద్ధమై ద్వాదశ
 మహాపాతకములలోను ఘోరతమమైన పెండలపు దుంపకూరను రహ
 స్యముగా నెవ్వరు నెఱుంగకుండ తినుచున్నారట ! ఎంతఘోరకృత్యము
 చేయుచున్నారో చూచినారా ? చూచినట్లొక్కరును పలుక లేమి ?
 స్వపక్షస్థాపనము కొఱకును పరపక్ష నిరాకరణము కొఱకును కల్లలాడ
 వచ్చును. మతవిషయమున అసత్యదోషములేదు. ఇదిసూక్ష్మధర్మము.
 నామాట నమ్ముడు. చూడకపోయినను మీరిప్పుడు చూచినట్లు చెప్పు
 చున్నారు. నాకిప్పుడు పరమసంతోషముగా నున్నది. మీరు నవనాగరిక
 బోధను నిర్మూలము చేయుటకును శ్రీజగద్గురువులవారి యధికారమును
 వ్యాపింపఁజేయుటకును దేశ మతాభిమానములు గలవారయి ప్రాణ
 ముల కాళపడక పోరాడుడు. ”

ఈయుపన్యాసమువలన జనుల మనస్సులన్నియు పూర్వాచార
 పక్షమున తిరిగిపోయినట్టు కానఁబడినవి. మఱుసటిదినము మొదలుకొని
 ప్రజలు నవనాగరికుల విషయమున ననేకాసత్యములను జెప్పుచు, అనేక

దోషారోపణములు చేయుచు, అనేకాపవాదములను వేయుచు, వారిని మూర్ఖమహాజనుల దృష్టియందు హాస్యాస్పదులనుగాఁ జేయనారంభించిరి. ఈపామర మహాజనాభిప్రాయ ప్రవాహము సరికట్టి మరలించుట కయి నాయజమానురాలును నేనునుగూడ పురుష స్వాతంత్ర్య విషయమున నుపన్యసింప నారంభించితిమి. నాయుపన్యాసముయొక్క పర్యవసానమును మీకు పయి ప్రకరణమునందుఁ జెప్పెదను.

ఎ ని మి ద వ ప్ర క ర ణ ము

గంభీరగంభీర యుపన్యాసమయిన మూడవనాఁడు “పురుష స్వాతంత్ర్యములనుగూర్చి సత్యరాజాచార్యు డుపన్యసించును గనుక పౌరస్త్రి మహాజనులందఱును రాజకీయ పాఠశాలామందిరమునకు భానువారమునాఁడు ప్రాతఃకాలమున విజయం చేయఁ బొంధింపఁ బడుచున్నారు” అని యొక ప్రకటన పత్రికను నాయజమానురాలుయిన ఫాండ్సీభంగీ గారు పురజనుల కందరికిని బంపిరి. కాల వై పరీత్యమువలనఁ గలిగిన యావిష్కారమును జూడవలయునని నాటి ప్రాతఃకాలమున పురమునందలి సుందరీ బృందమంతయు పాఠశాలామందిరమునకు దయచేసి సభ తీర్చియుండెను. ఆవచ్చినవారిలో డుండ్సీలండ్సీగారును, గంభీరగంభీరగారును, వారి పరివారమును ముందుగా వేంచేసి యగ్రవీరముల వలంకరించిరి. అల్లరిజరగకుండ కాపాడుటకయి మాయజమానురాలిగారి కోరిక ప్రకారముగాఁ గొందఱు రక్షక భటురౌండును వేత్రహస్తలై వచ్చిరి. ఉపన్యాససమయము సమీపించునప్పుడు నాయజమానురాలిత్తోఁ గలిసి నేనచ్చటికిఁ బోవునప్పటికి పౌరస్త్రిమహాజనులు “వంటయింట మూలనడఁగి యుండక పురుషభూషణమైన లజ్జనవిడిచి మగవాడొకఁడు నేడు సభకువచ్చునట!” అని యొకతెయు, “ఊరక

సభకు వచ్చుట మాత్రమేకాదు సిగ్గువిడిచి యచ్చట స్త్రీలముందు తగుడునని ముచ్చటింపఁ బూనునట ! ” అని యింకొకతెయు, “కాలమహిమవలన నెట్టి వై పరీత్యములయినను పుట్టుచున్నవి ! ” అని మఱియొకతెయు, “తెగఁ బడిపురుషుఁడు సభలో ప్రసంగింప నెడలుట దేశారిష్టము ! ” అని వేరొకతెయు, “ఇట్లు పురుషుల యాటలు సాగనిచ్చుట యవమానకరము ! ” అని యొండొకతెయు, తమలోఁ దాము ముక్కులమీఁద వ్రేళ్లు వేసికొని యద్భుతపడుచు చెప్పుకొనుమాటలు మాచెవులఁ బడినవి. అంతట నుపన్యాసము యము సమీపించినందున సభవారిచే దుండ్లబండ్లగారగ్రాసనాసీనురాలుగాఁ జేయఁబడిరి. తరువాత నే నుపన్యసింప మొదలు పెట్టితిని:—

“ఓపుణ్యసతులారా ! స్త్రీలకు వలెనే పురుషులకును భగవంతుఁడు బుద్ధినిదయచేసి యున్నాఁడు—”

పౌరమహాస్త్రీలు—లేదు లేదు. ఇది సర్వాబద్ధము స్వభావవిరుద్ధము. పురుషులకు బుద్ధిలేనేలేదు. స్త్రీలకు సేవచేసి బ్రదుకవలసిన పురుషులకు దేవుఁడు బుద్ధియిచ్చినాఁడనుట దై వదూషణము ; శాస్త్రదూషణము.

“అమ్మలారా ! నామాటలు కొంచెము వినినతరువాత మీ యభిప్రాయమును జెప్పవచ్చును. కొంచెము శాంతివహించుడు. ఈదేశమునందు చదువు లేకపోవుటవలన పురుషులలో బుద్ధివికాసము కానరాకున్నను—”

పౌరమహాకాంతలు—(చెవులుమూసికొని) కటకటా ! నేఁడెట్టి పాపపు మాటలు వినుచుంటిమి ! పురుషులకట ! చదువట ! ఏమి యీకలియుగప్రభావము ! ఏమి యీదుష్కాలమహిమ ! చదివిన పురుషుని జూచినచో నచేలన్ననము చేయవలెనని శాస్త్రములు చెప్పు

చున్నవి. ఉన్నదుర్గణములు చాలక పురుషులకు చదువుకూడ చెప్పించి మఱితమతి చెఱుపవలెనుగా !

“అమ్మలారా ! నావాక్యమును కడతేఱివినుఁడు. ఈదేశము నందు విద్య లేకపోవుట వలన పురుషులలో బుద్ధివికాసము కానరాకు న్నను, ఈదేశమునందలి స్త్రీలకువలెనే మాదేశమునందు పురుషులకు విద్య చెప్పించుటచేత వారక్కడ బుద్ధిశాలులయి—”

పౌరమహాంగనలు—మీది పాడుదేశము ; విశాచదేశము ; రాక్షసదేశము ; మీపాపిష్ఠిదేశముమాట మాకుచెప్పుకు ; మీదిపాపాత్ములుండెడు సరకభూమి.

“మీరు నన్ను దూషించినను దూషింపుఁడు. పరమపావనమైన మాదేశమును మాత్రము దూషింపకుఁడు, మీది మహర్షులుండిన పుణ్యభూమి ; యజ్ఞాదులకు జన్మస్థాన మయిన కర్మభూమి ; మాదేశ మనంతములయిన మహిమల కాస్పదమయినది—కుండలోనుండి పుట్టిన యొక మహాపురుషుఁడు సముద్రమును పుడిసిటఁబట్టి త్రాగివేసినాఁడు ; గాలికిపుట్టిన యొక మహాపురుషుఁడు సూర్యబింబమును పండని మ్రింగి నాఁడు. రెల్లులోఁబుట్టిన యొక మహాపురుషుఁడు క్రొంచ మహాపర్వతమునకు తూటుచేసినాఁడు—”

పౌరమహానాయకులు—చాలు ; నోరుమూసికో. నీవసత్యవాదివి ; నీవుదొంగవు ; నీవు కల్లఱివి. దైవసృష్టిలో స్త్రీలకుండునుగాని పురుషుల కిట్టిమహిమ లెక్కడను నుండవు. నీవు శుంతవు ; త్రాగుబోతువు ; ఉన్నతుండవు.

“ఓయగ్రాసనాసీనురాలా ! వీరు నన్నెట్లు దూషించుచున్నారో చిత్తగించుచున్నారా? ”

అగ్రాసనాసీనురాలు — ఓపౌరనారీమణులారా ! ఒక్కనిమిష

మూరకుండుడు. ఓయుపన్యాసకా ! నీవుపనికిమాలిన మీదేశవర్ణన మునుమాని చెప్పవలసినసంగతి చెప్పు.

“స్త్రీలకువలెనే పురుషులకును గొన్ని స్వాతంత్ర్యములు గలవు.”

ఒకతె—ఏమియులేవు.

ఇంకొకతె—వారికున్న స్వాతంత్ర్యమంతయు స్త్రీలకు దాస్యము చేయుట.

మఱియొకతె—పత్నీశుశ్రూప చేయుట.

వేటొకతె—స్త్రీసేవ చేసికొనుచు మూలనడిగియుండుట.

“నేనిచ్చటిపురుషులకు స్త్రీపరిచర్య ధర్మముకాదనను. శాకపాకములు జిహ్వకింపుగాఁ జేయుటకు సహితము పురుషుండు చదువునేర్చి పాకశాస్త్రము సభ్యసింపవలయును గదా ?”

పౌరమహాకామినులు—అక్కఱలేదు. అభ్యాసముచేతనే పాకముచేయు నేర్పుకలుగును. పురుషులకు స్వప్నములోను చదువన్నపేరు చెప్పఁగూడదు.

“అట్లనఁగూడదు. చదువుకొనకపోయినయెడల పురుషులు జ్ఞానహీనులయి పశుసమాను లగుదురుగదా ?”

పౌర—పురుషులు చదువులేనప్పుడే పశువులు. కోతికి గొబ్బరికాయవలె వారికి చదువుగూడ నబ్బిపపక్షమున, స్వభావదుష్టులయిన పురుషులు పశువులకన్నను తక్కువవారగుదురు. పురుషులకు జ్ఞానముత్రోపనిలేదు. పురుషులకు సమస్తధర్మములును సమస్తకర్మములునుసమస్తపుణ్యములును సమస్తవ్రతములును పత్నీసేవలోనే యిమిడియున్నవి. పత్నులయుచ్చిష్టభోజనమే పురుషులకు మోక్షసాధనము ; పత్నుల పాదోదకపానమే పురుషులకు పాపవిమోచనము ; పత్నుల చరణరజోధారణమే పురుషులకు సర్వనుఖదాయకము. పురుషులకు పత్నియొక్కతెయే

పరమదైవతము. పురుషులకు పత్నీసేవయొక్కటియే శాస్త్రవిహితమయిన సనాతనధర్మము.

“ఓకాంతామతల్లలారా ! తల్లలారా ! న్యాయబుద్ధిగో నాలోచింపుడు. శాస్త్రము న్యాయవిరుద్ధముగా నున్నప్పుడు—”

గంభీరగంభీ—అదిగో శాస్త్రదూషణ వచ్చుచున్నది. ఈపాపాత్ముడు శాస్త్రతిరస్కారము చేయుచున్నాడు. శాస్త్రములో నున్న దేదియు న్యాయవిరుద్ధముగాదు. నిత్యమును నూతుకల్లలాడుచున్నను, వేయిహత్యలు చేయుచున్నను, లక్ష దొంగతనము లాచరించుచున్నను, శాస్త్రములో జెప్పియున్నయెడల నివియన్నియు పరమధర్మములగును. ఓత్తోబుట్టువులారా ! ఇట్లు కొఱగాని మగపుట్టువు పుట్టిన వ్యర్థుడోకడు శాస్త్రనింద చేయుచుండగా చెవులుపెట్టుకొని వినుచు నూరకున్నారేమి ? మీశాస్త్రాభిమానము చచ్చిపోయినదా ? మీరు స్త్రీ జన్మమెత్తలేదా ?

ఒకతె—ఈపురుషకీటకమును జావగొట్టుండి.

ఇంకొకతె—శాస్త్రదూషణచేసిన వీనినాలుకను కోయుండి.

మఱియొకతె—సిగ్గులేక సభకు నడిచివచ్చిన వీనికాళ్లు విఱుగగొట్టుండి.

వేటొకతె—పురుషవిద్యయని కాలులఱచిన వీనిగొంతు పిసుకుండి.

ఈప్రకారముగా పలువురు పలువిధములుగానన్న దూషించుచు పరిహసించుచు నామోదపడి నాయజమానురాలు వారించు చున్నను నిలువక కొందఱు నెత్తిమోదను కొందఱు వీపుమోదను కొందఱు మొగముమోదను చేతులతోను మోచేతులతోను కాళ్ళతోను చరచియు పొడిచియు తన్నియు నన్న ప్రాణావశిష్టుని జేసి విడిచిరి. రక్షకబటురాం డ్రాసందడిలో దండపాణులయి యమభటులవలె నన్ను రక్షింపవచ్చినట్లు నాదాపునకు వచ్చిరికాని వారిగుఱి యపూర్వమైన దగుట

చేతనో మజియే హేతువు చేతనో వారివేత్రప్రహారము లన్నియు నా
మీఁదనేకాని యల్లరిమూఁకమీఁద నొక్కటియు పడలేదు. కొంతనే
పటికి నేను మూర్ఛిల్లితిని. రక్షకభటురాండ్రు నాకువైత్యోప చార
ములు జేసి మూర్ఛతెలిసిన తరువాతనన్ను ధర్మవైద్యశాలకు బండి
మీఁదఁ గొనిపోయి యచ్చటి రాజకీయవైద్యరాండ్రు కొప్పగించిరి.
నే నిరువది దినములు వారిచికిత్సలో నున్నతరువాత నేనులేచి భూమి
మీఁద నడుగుపెట్టి కొంచెము తిరుగుట కారంభించితిని. రాజకీయో
ద్యోగిను లీదొమ్మిదేసిన వారిని పట్టుకొనవలసిన దని రక్షకభటురాండ్రు
కాజ్ఞాపించినను, వారాదొమ్మిదమయమునం దచ్చటనుండి భయముచేత
కన్నులు మిరుమిట్లుగొని చూడలేనివారై నందున నొక్కరినైనను పట్టుకో
లేకపోయిరి. నేనువైద్యశాలలోనున్న దినములలో ప్రతిదినమును తప్పక
ఘంఠీభంగీగారువచ్చి నన్ను చూచిపోవుచుండిరి. వైద్యశాలాధికారి
ణియు నాయందు పుత్రవాత్సల్యము కలదై నాపథ్యపానములు స్వయ
ముగా విచారించుచు మంచిమందుల నిచ్చుచువచ్చెను. ఆ కాలములో
ఘంఠీభంగీగారి తల్లిగారును రెండుమూఁడు పర్యాయములు వైద్యశా
లకువచ్చి నాక్షేమమును విచారించుచు, ఒకనాఁడు నన్నుజూచి
“నీవిట్లు కానిదేశములో దిక్కుమాలిన పక్షివయి చచ్చుటకంటె సుఖ
ముగా స్వదేశమునకుఁ బోయి హాయిగా నుండరాదా?” అని ప్రశ్న
వేసెను. అప్పుడు మాయీరువ్రురకు నిట్లు కొంతసంభాషణ జరిగినది :—

“అమ్మా నాకును స్వదేశమునకుఁ బోవలెననియే యున్నది.”

“ఉన్నయెడల శీఘ్రముగాఁ బోరాదా?”

“పోవుటకు నాకు శక్తి లేదు. మాదేశమార్గము నేనెఱుంగను.”

“దారియెరుఁగకుండ మీదేశమునుండి మాదేశమున కెట్లు
వచ్చితివి?”

“గురుప్రభావముచేత.”

“ఇప్పుడును మరలగురుప్రభావముచేతనే పొమ్ము.”

“ఇప్పుడు దారిచూపుటకు మాగురువిక్కడలేడు.”

“గురువునై దారిచూపుటకు నేనిక్కడనున్నాను. నాయుపదేశముగైకొమ్ము. నీవుశీఘ్రముగా పోనియెడల, నిన్నిచ్చటివారు తప్పక చంపివేయుదురు.”

అని నాకామె యొకమంత్రముపదేశించి యీమంత్రమును మూఁడులక్షలు జపముచేసిన యెడల సిద్ధియగుననియు, అప్పు డామంత్రప్రభావముచేత కోరినదేశమునకుపోయి వాలవచ్చుననియు, చెప్పెను. నెలదినములకు నేనుపూర్ణముగా స్వస్థుడనయి మరల నెప్పటియట్ల వీధిలో తిరుగ సాగితిని. తరువాత వైద్యశాలవారు నాకుబలమైన ఘాతకలిగినట్లు విముక్తిపత్రము నిచ్చిపంపివేసిరి. నేను మరలవచ్చి ఫాండ్లీభంగి గారిలోపలఁ బ్రవేశించితిని. నేను వీధిలోనికి బయలు వెడలునప్పు డెల్లను స్త్రీలు నన్ను ప్రేమతోఁజూపి యెగతాళిఁ జేయుచు, వీని నీసారిప్రాణములతో విడువగూడదని తమలోననుకొనుచు, నన్నుఁజూచి నవ్వసాగిరి. స్త్రీలకు స్వాతంత్ర్యమున్నయెడల నెట్టికీడులుమూఁడునో కనిపెట్టితిరా? “నస్త్రీస్వాతంత్ర్యమర్హత” యని చెప్పిన మనశాస్త్రకారుఁడు వెట్టివాఁడుకాఁడు. సామాన్యులు కనిపెట్టలేరుగాని సర్వజ్ఞులైన మనపూర్వులెంతటిబుద్ధిమంతులైన నొడరు. మనదేశమునందు మాత్రము మనమెన్నఁడును పురుషనామము భూమిమీఁద నున్నంతవరకు స్త్రీలకు స్వాతంత్ర్య మణుమాత్రము రానియ్యఁగూడదు.

అప్పుడు నా కాదేశమువిడిచి శీఘ్రముగా పోవలెనన్న బుద్ధి పుట్టినది. ఇట్లుచెప్పఁగానే మీరు నన్నాదేశమునందలి యాఁడువారికి వెఱచి పాటిపోవుచున్న భీరునిగా భావించురేమో! మీరెంతమాత్రమును తలఁపఁగూడదు. మహాభరత యోధుల జన్మభూమియైన భరత

ఖండమునందుఁ బుట్టి, యందుఁగోను ముఖ్యముగా పిఱికికండలేని బ్రాహ్మణకులమునం దుద్భవించిన నాకు పౌరుషము కొఱతవడునా? ముమ్మాటికిని పడదు. సమయమువచ్చినయెడల నేను ప్రాణములను తృణప్రాయముగా విడువఁగలను. అయినను నేనాదేశములో మృత్యుఁడ నయ్యెడుపక్షమున నాకు వీరస్వర్గము సిద్ధమేయయినను, మీకీవార్తలు చెప్పి మిమ్మానందింపఁజేయువారు మఱియొకరు దొరకరని మీమీఁది యవ్యాజానుగ్రహముచేతనే నేను కరస్థమైన యింద్రుని యర్థాసనమును రంభాసంభోగమును మానుకొన్నానుగాని మఱియొక కారణముచేతఁ గాదు. నానిమిత్తమయి కష్టపడుచున్న ఫాంఢీభంగీగారిని విడిచి కృతఘ్నుఁడనయి స్వార్థపరత్వముచేత పోవుచునాఁడనియు మీరనుకొనఁ గూడదు. నామూలమున ఫాంఢీభంగీగారికి విశత్తులువచ్చినమాట సత్యమే. ఆయాపదలను దలఁచియే నేను తమదేశమునుండి వెడలిపోయినయెడల తనపుత్రికకు కష్టములు తొలగునని ఫాంఢీభంగీగారి మాత నాకామంత్రము నుపదేశించినదిగాని నాయందలి యొక్కనిర్వాహ జానుగ్రహముచేతనేకాదు. ఆమాటపోనిండు. నే నాదేశమును విడువ యత్నించుట కింకొక ముఖ్యకారణముకూడఁ గలదు. హిందువులు దేశాటనముచేసి క్రొత్తదేశములను కనిపెట్టువారు కారనియు, నూతనముగా శోధించి చరిత్రములను వ్రాయ సమర్థులుకారనియు, పశ్చిమ ఖండవాసులు మనమీఁద రెండునిండలు మోపియున్నారు. ఈరెండు నిండలను కల్గచేసి మనదేశమునకు ఖ్యాతి తెప్పించవలెనన్న సచ్చింతతో నాయమూల్యములైన ప్రాణముల సాపాడుదేశమునకు బలిపెట్టక లేచి పోయినాడను. నేను గనిపెట్టిన యీదేశములను, నేనువ్రాసిన యీచరిత్రమును, విన్నవారును కన్నవారును హిందువులయందీకముందీ రెండునిండల నారోపింప నవకాశము లేనివారయి హిందువు లెంతటి క్షై న సమర్థులేయని యొప్పుకొని మనలను వేయినోళ్ళ శ్లాఘించి

పూజింపవలసినవా రగుదురుగదా ? ఓచదువరులారా ! మనదేశమునకు నేను సంపాదించిన యీక్రీస్టితో మీరు కొంతకాలమువఱకును తృప్తి పొందియుండుడు.

పరదేశయాత్ర త్వరితముగా నెరవేర్చవలెనన్న బుద్ధితో నే నొంటిగా రంధీనగర ప్రాంతమునందలి యరణ్యమునకుఁ బోయి నాయ జమానురాలితల్లి యుపదేశించిన మంత్రమును పునశ్చరణము చేయు చుండగా, ఒక సిద్ధుఁడాకస్మికముగా నాకాశమునుండిదిగి నాయెగుట నిలిచెను. నేనామహాత్మునకు భక్తిపూర్వకముగా నమస్కారముచేసి చేతులుజోడించుకొని నిలువఁబడితిని. ఆసిద్ధాగ్రగణ్యుఁడు నాయం దకారణకరుణ గలవాఁడయి, పూర్వము ప్రవరాఖ్యునికాలికి పసరు రాచిన సిద్ధేంద్రుఁడను తానేయనియు, మంత్రసిద్ధి చిరకాలమునకుఁగాని కాదని దివ్యజ్ఞానముచే నెఱిగి నాకాపసరియ్యవచ్చితి ననియు, చెప్పి యామూలికపేరుకూడ నాకనుగ్రహించి యదృశ్యుఁడయ్యెను. ఆయోషధిపేరు దుష్టారవర్ణి. దానియూకులు నల్లయుమ్మెత్తాకులవలె నుండును. పువ్వులు కొండతంగేడు పువ్వులవలెనుండును. కాడలు కలువ కాడలువలె నుండును. ఆచెట్టు సమూలముగాఁ దెచ్చిచూటి పసరుదీసి కాలికి రాచుకొన్నయెడల మనము కోరినచోటికెల్లను మనోవేగమునఁ బోవచ్చును. ఈచెట్టు విశాఖపట్టణములోని యల్లికొండమీఁదఁ గావల సినన్నియున్నది. నేనాచెట్టుపస రఱకాలికిపూసికొని లంకాద్వీపమునకుఁ బోవలెనని మనస్సులో సంకల్పించుకొనఁగానే త్తణకాలములో నేనా లంకను జేరితిని. ఈప్రయాణకథ మొదలగు వానినిగూర్చి మీకు నుండు తెలిపెదను. నేను బయలుదేరిన దినముతో రంధీదేశమునందు మూఁడుసంవత్సరముల రెండుమాసముల పందొమ్మిదిదినములుంటిని.